

# مع جنس پرستی کی تباہ کاریاں اور ان کا علاج



شیخ العرب عارف بن ابی محمد بن زمانہ  
و العجمی

حضرت مولانا شاہ حکیم محمد سالم خاہ پر صاحبیت



خانقاہ امدادیہ اپنے شرفیہ بگشناں قابل برکات

بِ فِيقِ صحیحٍ ابرکار یہ درج مختصر ہے  
بِ الْمُتَّقِدِ بِهِ صَحِيحٌ دُو سَوَّاً لِكَ اشْعُرْ ہے

مجھت تیر اصلہ ہے تمہیں تیر سکرنا مولن کے  
جو میل یہ نشکر تاہوں خزان تیر سکر راز فن کے

## انتساب

امیر کی جملہ  
ترصانیف و تایفات

- ❖ مرشدنا و مولانا ماجی رستمہ حضرافدش شاہ ابرار الحنفی صاحب رحمۃ اللہ علیہ **اور**
- ❖ حضرت اقدس مولانا شاہ عبدالغفرانی صاحب مخوب پوری رحمۃ اللہ علیہ **اور**
- ❖ حضرت اقدس مولانا شاہ محمد احمد صاحب رحمۃ اللہ علیہ **اور**  
کی صحبتوں کے فیض و برکات کا مجموعہ ہیں۔

❖ **امیر محمد حسٹر عَنْ عَالَیْهِ**

## ضروری تفصیل

نام وعظ:	ہم جنس پرستی کی تباہ کاریاں اور ان کا اعلان
نام واعظ:	شیخ العرب والجعجم عارف باللہ مجدد زمانہ
حضرت مولانا شاہ حکیم محمد اختر صاحب رحمۃ اللہ علیہ	
تاریخ وعظ:	۲۱ ربیعہ ان میں اعظم ۱۴۲۱ھ مطابق یکم مئی ۱۹۸۶ء
مقام وعظ:	درجہ مہتمم مدرسہ حافظیہ امدادیہ، زنجیرا، رحمت پور، بنگلہ دیش
موضوع:	ہم جنس پرستی کے نقصانات، اس میں بنتا کرنے کے شیطانی حربے اور ان سے بچاؤ کی تدابیر
مرتب:	سید عشرت جبیل میر صاحب خادمِ خاص حضرت والا رحمۃ اللہ علیہ
اشاعت اول:	رجب ۱۴۳۳ھ، مئی ۲۰۱۳ء
ناشر:	گت卜 خانہ مظہری گلشنِ اقبال - ۲ کراچی، پوسٹ آفس بکس نمبر ۱۱۸۲

☆.....☆.....☆

## دار غیری

میر کے آنے میں پاتا ہوں نک  
نم ہے ظالم کو کسی نکین کا  
ایک بوڑھے کو دکھایا پیہر نے  
اور پوچھا کیا یہی نکین تھا  
بس کی ڈاڑھی سے چھپا تھا گال سب  
اور موچھوں سے لب شیرین تھا

انسانیت کا اپنی وہ پرچم جلا گئے

### ازفیضانِ محبت

ہم جس پرستی سے جو لذت اُڑا گئے  
انسانیت کا اپنی وہ پرچم جلا گئے  
رُسوا ہوئے ہیں فاعل و مفعول آن میں  
دونوں حیا کے اپنے جنازے اٹھا گئے  
ہر گز ملا سکیں گے نہ آنکھیں تمام غُر  
آپس میں شرم کے جو وہ پردے ہٹا گئے  
دھوکہ یہ تھا کہ حق محبت ادا کریں  
نفرت کا نیج تادم آخر جما گئے  
سمجھے تھے جس نظر کو اساس حیاتِ دل  
کیوں اس نظر سے آج وہ نظریں بچا گئے  
کیا کم ہے دوستو، یہی لعنتِ مجاز کی  
پہچانے کے بعد بھی آنکھیں چرا گئے  
یہ عشق کی صورت میں تقاضے تھے فسن کے  
دونوں کو ایک پل میں جو رُسوا بنائے  
شیخ العرب واجهم عارف باللہ مجدد زمانہ حضرت مولانا شاہ حکیم محمد اختر صاحب

## فہرست

عنوانات	صفحہ نمبر
عرض مرتب	۷
صحبت اہل اللہ کے فوائد	۹
شیخ کا ایک ادب	۱۱
قصہ تبریزی و رومی	۱۳
علماء کا لباس کیسا ہونا چاہئے؟	۱۴
مولانا رومی کی شمس الدین تبریزی سے ملاقات	۱۵
فیضان صحبت صالحین	۱۵
غلبہ محبت میں سالکین کو مولانا رومی کی دعوت الی اللہ	۱۶
تبریزی و رومی کی پہلی ملاقات اور گفتگوے عاشقانہ	۱۷
شمس الدین تبریزی کی صحبت اور اس کا فیض	۱۹
مولانا رومی کی صلاح الدین زرکوب سے ملاقات اور رفاقت	۲۱
مولانا رومی کی حسام الدین چپی سے ملاقات	۲۲
مولانا رومی کا اپنے مرید حسام الدین سے والہانہ تعلق	۲۳
مدارس کے مہتمم حضرات کو اہم ہدایات	۲۷
اماروں سے جسمانی خدمت لینا فتنہ کا سبب ہے	۲۷
ہلکی ہلکی ڈاڑھی والوں سے بھی احتیاط کرنا چاہئے	۲۸
امروں سے جسمانی خدمت لینا سیئہ جاریہ بن جاتا ہے	۲۸
سامع کی چار شرائط از حضرت نظام الدین اولیاء	۲۹
اشعار کا حکم	۳۰
حیض الرجال	۳۱
سالکین کا راستہ مارنے والی دو چیزیں	۳۲
امام ابوحنیفہ رحمۃ اللہ علیہ کی اماروں سے احتیاط	۳۳

۳۳	حکیم الامت تھانوی رحمۃ اللہ علیہ کی امردوں سے احتیاط
۳۵	امروں سے نظرود کی حفاظت کی تدبیر
۳۶	ایک شیطانی چال اور اس سے بچاؤ کی تدبیر
۳۷	نہ لو نام افت جو خود داریاں ہیں
۳۸	ہم جس پرستی سے بچاؤ کے مضمون کی مخالفت قومِ لوٹ کا عمل ہے
۳۹	اماڑد سے بد احتیاطی سالک کی بر بادی ہے
۴۰	بد نظری و عشقِ مجازی سے اجتناب کا انعام
۴۱	اسباب گناہ سے قرب، گناہ میں ابتلاء کا ذریعہ ہے
۴۲	ایک لطیفہ
۴۲	شیطان دینداروں پر زیادہ محنت کرتا ہے
۴۳	بڑے لڑکوں اور چھوٹے لڑکوں کا میل جوں زہر قاتل ہے
۴۳	سب سے سخت عذاب بد فعلی کی مرتكب قوم پر آیا
۴۵	عشقِ مجازی جرمِ عظیم ہے
۴۶	خلوقِ خدا سے خیرخواہی کے معنی
۴۸	بد احتیاطی کے نقضانات
۴۹	اللہ والا عالم بننے کے لئے حکیم الامت <sup>ؒ</sup> کے دو نسخے
۵۰	علمی استعداد کے لئے حکیم الامت <sup>ؒ</sup> کے تین نسخے
۵۰	بڑے لڑکے اور چھوٹے لڑکے ایک ساتھ تکرار نہ کریں
۵۱	حضرت والا کی اشاعتِ دین کی ترپ اور اخلاق
۵۲	چند دن خونِ تمدن پر بہارِ نسبت عطا ہو جاتی ہے
۵۳	نقش پر مردانہ وار حملہ کرنا چاہئے
۵۵	تلاءٰ ت قرآنِ مجید کے فضائل
۵۶	آیاتِ قرآنیہ سے گمراہ فرقوں کا رد
۵۸	تلاءٰ ت قرآنِ پاک کے آداب

## عرض مرتب

احقر عشرت جمیل میر عفان اللہ عنہ عرض کرتا ہے کہ مرشدی و مولائی مجی و محبوبی و سیلہ یومی و غدی شیخ العرب والجنم عارف باللہ مجدد وقت حضرت اقدس مولا نا شاہ حکیم محمد اختر صاحب رحمۃ اللہ علیہ ۱۹۸۲ء سے بگھہ دیش کے خواص علماء و عوام کی دعوت پر ہر سال وہاں کا سفر فرماتے رہے اور بگھہ دیش میں تصوف و سلوک حضرت والا کی مختوق سے زندہ ہوا اور بڑے بڑے علماء، محدثین و مفسرین حضرت والا کے ہاتھ پر بیعت ہوئے اور قریبہ قریبہ، شہر شہر اللہ کی محبت کی آگ لگ گئی۔ اسی سلسلہ میں حضرت والا نے ۱۹۸۶ء میں بھی بگھہ دیش کا سفر فرمایا، جس میں حسب معمول حضرت اقدس رحمۃ اللہ علیہ کے متعدد مقامات پر اور دینی اداروں میں نہایت اثر انگیز بیانات ہوئے۔ اس سفر میں حضرت والا کا ایک وعظ حضرت مولا نا عبد الرحمن صاحب رحمۃ اللہ علیہ خلیفہ حضرت والا اور مہتمم مدرسہ حافظیہ امدادیہ، زنجیر، رحمت پور کی دعوت پر بتاریخ ۲۱ ربیعان المظہم ۱۴۲۶ھ مطابق کیمی ۱۹۸۲ء ان کے چھرہ میں ہوا، جہاں مدرسہ کے طلباء و اسما تذہب جمع تھے اور حضرت مولا نا محمد علی صاحب چاند پوری رحمۃ اللہ علیہ خلیفہ حضرت والا رحمۃ اللہ علیہ اور دوسرے اکابر علماء بھی موجود تھے۔ اس وعظ میں حضرت والا رحمۃ اللہ علیہ نے علامہ جلال الدین رومیؒ اور ان کے شیخ شمس الدین تمیریؒ کی حکایات کو جو بذاتِ خود عشقِ الہی اور معرفت و محبت کا سمندر ہیں اپنے لنسیں اور درد بھرے انداز میں بیان فرماتے ہوئے عشقِ مجازی کی پستی و حقارت اور عشقِ الہی کی رفت و عظمت کو بیان کیا، خصوصاً دو رہاضر میں تیزی سے پھیلتی ہوئی بیماریاں ہم جس پرستی اور امرد پرستی اور ان سے ہونے والی دین و دنیا کی تباہی و بر بادی، ان میں بیتلہ کرنے کی نفس و شیطان کی چالیں اور ان سے بچاؤ کے طریقوں کو مفصل بیان فرمایا، جن کو بیان کرنے سے دوسرے حضرات حتیٰ کہ علماء تک گھبرا تے ہیں لیکن چونکہ یہ مرض اور حسن پرستی کے دیگر امراض کیسر کی طرح

امت کو ہلاک کر رہے ہیں، جن کے معاملے کے لئے بفضلہ تعالیٰ حضرت والاموید من اللہ تھے، اس لئے حضرت والاشروع ہی سے ان مضايمین کو بیان کر دیا گی دل بیان کرتے تھے، تقریباً ۲۶ سال تو احقر نے حضرت سے یہ مضايمین سنے۔

ایک دفعہ ایک شخص نے اعتراض کیا کہ آپ یہی مضمون کیوں بیان فرماتے رہتے ہیں، دوسرے مضايمین کیوں بیان نہیں فرماتے۔ تو حضرت والا نے ارشاد فرمایا کہ جہاں کارلا (ہیضہ) پھیلا ہوا ہوتا کیا حکیم وہاں نزلہ زکام کی دوادے گا؟ اس دور میں یہ امراض ہیضہ کی طرح پھیلے ہوئے ہیں، اسی لئے میں بدنظری و حسن پرستی پر زیادہ بیان کرتا ہوں اور فرمایا کہ بعض لوگ اس مضمون کے بیان کرنے پر مجھ سے بدگمان بھی ہوتے ہیں لیکن مجھے اس کی پرواہ نہیں، میں اللہ کے لئے اپنی عزت کو داؤ پر لگا کر یہ مضمون بیان کرتا ہوں اور کرتا رہوں گا۔ یہ حضرت والا کے مجدد ہونے کی دلیل ہے، کیونکہ مجدد دین کے جس شعبہ کے لئے بھیجا جاتا ہے اس سے سر موادر اف نہیں کرسکتا۔ حضرت والا کی شانِ تجدید حضرت والا کی ہر تقریر و تحریر سے ظاہر ہے۔

الغرض اس بیان میں حضرت والا نے خصوصی طور پر خواص کو اہل مدارس علماء و طلباء کے تقویٰ کی حفاظت کے لئے انتہائی اہم ہدایات دیں جو بلا مبالغہ حریزِ جان و ایمان بنانے کے قابل ہیں۔ احقر نے اس وعظ کو جمع و مرتب کیا اور اس کا نام ”ہم جنس پرستی کی تباہ کاریاں اور ان کا علاج“، تجویز کیا گیا۔ اللہ تعالیٰ اس وعظ کو تلقیامت امت مسلمہ کے لئے نافع بنائے اور حضرت والا نور اللہ مرقدہ پر کروڑوں رحمتیں نازل فرمائے اور جنت کے اعلیٰ مقام سے نوازے۔ آمین

احقر سید عشرت جمیل میر عفاف اللہ عنہ  
خادم خاص حضرت والا رحمۃ اللہ علیہ  
۲۵ ربیع الاول ۱۴۳۳ھ، ۳ جون ۲۰۰۷ء

بِسْمِ اللَّهِ الرَّحْمَنِ الرَّحِيمِ

## ہم جس پرستی کی تباہ کاریاں اور ان کا علاج

أَلْحَمْدُ لِلَّهِ وَكَفَىٰ وَسَلَامٌ عَلَىٰ عِبَادِهِ الَّذِينَ اصْطَفَىٰ أَمَّا بَعْدُ

صحبتِ اہل اللہ کے فوائد

مولانا رومی رحمۃ اللہ علیہ فرماتے ہیں کہ اگر تم اہل اللہ کے پاس بیٹھو گے، ان کی صحبت میں رہو گے تو اگر تمہیں اللہ کی محبت کی پیاس نہ بھی ہو گی تو پیاس بھی مل جائے گی، وہ پیاس بجانا بھی جانتے ہیں اور پیاس لگانا بھی جانتے ہیں، اللہ والے خالی اللہ کی محبت کا پانی نہیں پلاتے بلکہ جن کو اللہ کی محبت کی پیاس نہ ہوان کو پیاس بھی لگاتے ہیں۔

گر تو طالب نیستی تو ہم بیا  
اگر تمہیں اللہ کا عشق اللہ کی محبت کی پیاس نہیں ہے تو بھی میرے پاس آؤ۔

تا طلب یابی ازیں یاہر وفا

تا کہ تمہیں بھی اللہ تعالیٰ کی طلب، اللہ تعالیٰ کی تڑپ اور پیاس مل جائے۔ یہ ایسے باوفادوست ہیں کہ اللہ پاک نے قیامت تک کے لئے ان کی رفاقت کے حسن کو منصوص کر دیا:

﴿وَحَسْنَ أُولَئِكَ رَفِيقًا﴾<sup>۱۹</sup>

(سورہ النساء)

جن کی رفاقت کی اللہ تعالیٰ تعریف کر دے، جن کی رفاقت کو اللہ پاک حسین فرمادے ان کو چھوڑ کر کن سے دوستی کر رہے ہو؟

علامہ محمود نسفي رحمۃ اللہ علیہ تفسیر خازن میں لکھتے ہیں کہ جملہ وَحُسْنَ  
أُو آئِكَ رَفِيقًا میں حُسْنَ افعالِ تعجب میں سے ہے، یعنی مَا أَخْسَنَ رَفَاقَتَهُ  
یہ حضرات کیا ہی اچھے رفیق ہیں، یعنی اللہ پاک یہ بتانا چاہتے ہیں کہ یہ کیا ہی  
اچھے رفیق ہیں کہ تمہیں ہماری ذات تک لے آتے ہیں، اگر تم ہم کو اچھا سمجھتے  
ہو تو ان کو اچھا کیوں نہیں سمجھتے؟ جو اچھے تک پہنچادے وہ اچھا نہیں ہے؟  
شاعر کہتا ہے کہ۔

چاہیے اچھوں کو جتنا چاہیے  
وہ اگر چاہیں تو پھر کیا چاہیے  
اگر اللہ والبھی ہم سے محبت کریں تو دوستو، پھر تو لطف اور وجد آ جاتا ہے۔  
تو اگر تمہارے اندر طلب نہیں ہے تو تم کو واللہ والوں کے پاس یا ان  
کے غلاموں کے پاس آنا چاہیے اور اللہ تعالیٰ نے قرآن پاک میں اتباع کی  
برکت سے غیر معصومین کو معصومین کے ساتھ عطف کر کے بیان کر دیا:

﴿مِنَ النَّبِيِّينَ وَالصَّدِيقِينَ وَالشَّهِدَاءِ وَالصَّلِيْحِينَ﴾

(سورة النساء، آیة: ۶۹)

انبیاء معصوم ہیں، بے گناہ ہیں اور صد لقین، شہداء اور صالحین معصوم نہیں ہیں لیکن  
انبیاء کی اتباع کی برکت سے معصومین کے ساتھ غیر معصومین کو عطف کر دیا اور  
ہمیں یہ بتا دیا کہ اگر تم بھی پھولوں کے ساتھ رہنا چاہتے ہو، تو اپنے کا نٹوں کو واللہ  
والوں کے پھولوں کے ساتھ ان کی اتباع کے ذریعہ ملا دو۔ میرا شعر ہے۔

ہمیں احساس ہے تیرے چمن میں خار ہے اختر  
مگر خاروں کا پردہ دامن گل سے نہیں بہتر  
یعنی ہم آپ کے چمن میں کا نٹے ہیں لیکن حاجی امداد اللہ صاحب مہاجر کی  
رحمۃ اللہ علیہ اپنے صالحین ساتھیوں سے فرماتے ہیں کہ۔

جس گلستان کے تم گلِ تر ہو  
 خار اس بوستان کہ ہم بھی ہیں  
 ہم تمہارے دامن سے لپٹے ہوئے ہیں، اگر کاٹنا اپنا منہ چھپانا چاہتا ہے تو  
 پھولوں کے دامن میں رہے، وہ بھی پھولوں کے ساتھ بک جائے گا، گنہگار نیکوں  
 کے ساتھ رہیں تو ان شاء اللہ ان کے کانٹے بھی پھول بن جائیں گے، یعنی فاسق  
 ولی اللہ بن جائیں گے۔

چھپانا منہ کسی کانٹے کا دامن میں گلِ تر کے  
 تعجب کیا چمن خالی نہیں ہے ایسے منظر سے  
 اے دنیا والو، تعجب کیوں کرتے ہو؟ اگرچہ ہم گنہگار ہیں مگر اللہ والوں سے توجہ ہے  
 ہوئے ہیں، پھر تم کو کیوں تعجب ہوتا ہے؟ چمن ایسے منظر سے خالی نہیں ہے، جاؤ  
 دیکھو، گلاب کے پھول کے پیچھے کانٹے بھی چھپے ہوئے ہیں، یہ کانٹے ہوتے  
 ہوئے بھی پھولوں کی خوشبو نگہ رہے ہیں اور باغ سے نکالے بھی نہیں جا رہے ہیں  
 لیکن اگر یہی کانٹے پھول سے الگ ہوتے تو مالی انہیں اکھاڑ کے پھینک دیتا۔

### شیخ کا ایک ادب

الله آبادریلوے اسٹیشن کے پاس ایک مسجد عبداللہ کی مسجد کھلاتی ہے،  
 حکیم الامت حضرت تھانوی رحمۃ اللہ علیہ وہاں تشریف لائے اور میرے شیخ  
 حضرت شاہ عبدالغنی صاحب پھولپوری رحمۃ اللہ علیہ بھی اعظم گڑھ سے تشریف  
 لائے تو میرے شیخ حضرت مولانا شاہ عبدالغنی صاحب پھولپوری رحمۃ اللہ علیہ  
 نے مجھ سے فرمایا کہ حکیم الامت حضرت تھانوی رحمۃ اللہ علیہ نے مجھ سے پوچھا  
 کہ مولوی صاحب، آپ کا مزاج کیسا ہے؟ تو میں نے خوب جوش سے کہا کہ  
 الحمد للہ بہت اچھا ہوں۔ یہ واقعہ سنانے کے بعد حضرت پھولپوریؒ نے مجھ سے

فرمایا کہ جب شیخ کچھ پوچھتے تو اس وقت آواز میں سستی مت لاؤ۔

ایک مرتبہ حضرت تھانویؒ نے اپنی تقریر کے بعد ایک عالم سے پوچھا کہ میری آج کی تقریر کیسی تھی؟ آپ کو تقریر میں مزہ آیا؟ تو انہوں نے مریل سی آواز میں کہہ دیا کہ اچھی تقریر ہے۔ حضرت کو ان کی اس نادری سے بڑا صدمہ پہنچا اور بعد میں فرمایا کہ یہ کوئی بات ہے کہ مریل سی آواز میں کہہ دیا کہ اچھی تقریر ہے، جیسے ٹانکیفا یہیڈ میں، بخار میں پڑے ہوئے ہوں۔ ارے، آپ کہتے کہ حضرت، وجد آگیا، روح میں بھار آگئی، قلب دیوانہ ہو گیا، ماشاء اللہ، کیا کہنا۔ تم نے اس مضمون کی یہ قدر کی ہے؟ یہ اللہ کی محبت کا مضمون جنت کی حوروں سے افضل ہے، اللہ کے قرب سے جو مظاہین آتے ہیں جو ہماری جانوں کو اللہ سے قریب کرتے ہیں کیا وہ حوروں سے افضل نہیں ہیں؟ ایک شخص حوروں کے پاس بیٹھا ہے اور ایک اللہ کے پاس بیٹھا ہے، بتاؤ کون افضل ہے؟ اس لئے علامہ آلوسی تفسیر روح المعانی میں فرماتے ہیں کہ اللہ تعالیٰ نے آیت:

﴿فَادْكُرُوهُنِي أَذْكُرْ كُمْ وَاشْكُرُوهُنِي وَلَا تَشْكُرُوهُنِي﴾

(سورۃ البقرۃ)

میں فَادْكُرُوهُنِي کو مقدم فرمایا اور وَاشْكُرُوهُنِي کو بعد میں بیان فرمایا، کیونکہ نعمت کا حاصل شکرا دا کرنا ہے مگر جو شخص اللہ کا ذکر کر رہا ہے وہ گویا اللہ کے پاس بیٹھا ہے لہذا نعمت دینے والے کے پاس بیٹھنے والا شخص نعمت استعمال کرنے والے سے افضل ہے، اس لئے ذا کرین کو پہلے بیان فرمایا اور شاکرین کو بعد میں بیان کیا، ان کو اللہ نے درجہ ثانیہ میں رکھا، کیونکہ شاکرین مال اڑا رہے ہیں اور ذا کرین اللہ کے پاس بیٹھے ہیں، اللہ کا نام لے رہے ہیں، یہ ہے فَادْكُرُوهُنِي کو مقدم کرنے اور وَاشْكُرُوهُنِي کو مoux کرنے کا راز۔ دیکھا، یہ ہیں علامہ آلوسی سید محمود بغدادی رحمۃ اللہ علیہ کے علوم۔

(اسی دوران ایک صاحب حضرت والا کی خدمت میں حاضر ہوئے تو بعد سلام حضرت والا نے ان کی خیریت دریافت فرمائی اور فرمایا کہ) مجلس میں اور مزہ ہے کہ جب چاہو بات کرنے لگو اور جب چاہو خاموش بیٹھ جاؤ۔ وعظ میں اور مجلس میں بہت فرق ہے، اب دیکھئے، آپ کی خیریت پوچھ لی، وعظ میں واعظ خیریت پوچھ سکتا ہے؟ بے چارہ جس موضوع کو لے کر چلا ہے اس مضمون میں جکڑا ہوا ہے، اس سے نہ داہنے نہ بائیں کہیں نہیں جاسکتا، جبکہ مجلس میں آزاد ہوتا ہے، اسی لئے مجلس بزرگوں کی پسندیدہ ہے، مجلس سے جونف ہوتا ہے وہ نفع خاص ہوتا ہے، کیونکہ اس میں تکلف نہیں ہوتا، جب مضمون آیا بیان کر دیا اور جب نہیں آیا تو خاموش بیٹھ رہے، اللہ اللہ کرنے لگے، سبحان اللہ، الحمد للہ پڑھنے لگے۔

### قصہ تبریزیٰ ورومیٰ

تو میں کہہ رہا تھا کہ انسان کو پیاس ہو تو کبھی پیاسوں کے پاس پلانے والے بھیج دیئے جاتے ہیں، مثلاً اگر وہ مجبور ہو، اس کے پاس سفر کرنے کا کرایہ نہیں ہے یا وہ جانتا نہیں ہے کہ دنیا میں پلانے والے لوگ کہاں ہیں۔ جیسے شیخ شمس الدین تبریزی رحمۃ اللہ علیہ کو مولانا رومی کے پاس بھیجا گیا۔

حضرت جلال الدین انہیں جانتے نہیں تھے مگر تلاش تھی کہ کوئی اللہ کی محبت کا پانی پلانے والا مل جائے۔ ادھر شیخ شمس الدین تبریزی اللہ سے دعا کرتے تھے کہ یا اللہ کسی کو بھیج دیجئے کہ آپ کی محبت کی امانت اس کے حوالے کروں تو ان کو خواب میں بتایا گیا، انہوں نے خواب ہی میں اللہ تعالیٰ سے درخواست کی کہ یا اللہ، مجھے اپنا کوئی ایسا بندہ دے دیجئے کہ میرے سینہ میں آپ کی محبت کی جو آگ ہے اسے قبر میں جانے سے پہلے اس کے سینہ میں منتقل کر دوں۔ انہیں خواب ہی میں آواز آئی کہ اے شمس الدین، قوئیہ جاؤ، وہاں

ایک مولوی جلال الدین ہے، اس کے پاس جاؤ، جلال الدین روی کا نام بھی لیا اور قونیہ کا نام بھی لیا، سب غیر سے انہیں بتلایا گیا کہ وہ ہماری محبت کی پیاس رکھتا ہے، اور ہم سے دوری میں پریشان ہے، اس کو ہماری محبت سکھاؤ اور ہمارے قرب کی شراب پلاؤ۔ اب یہ قونیہ پہنچ کر چاول فروشوں کی منڈی میں بیٹھ گئے۔ چاول بیچنے والوں کو فارسی میں برخ فروش کہتے ہیں، اس لئے فیرینی کوشیر برخ کہتے ہیں، فیرینی جس میں پسا ہوا چاول، دودھ اور پسا ہوا بادام وغیرہ پڑا ہوتا ہے اسے لکھنؤ کی اردو میں فیرینی کہتے ہیں اور عام زبان میں کھیر کہتے ہیں اور دلیسی زبان میں پھرنی، تین زبانوں میں آپ سے گفتگو کر رہا ہوں، پھرنہ کہنا کہ صاحب، نزول نہیں کرتے، میں ف کو پھر میں لے آیا ہوں، اب اس سے زیادہ کیا نزول کروں؟ پھر کے بعد تو اور کوئی حرف نہیں لاسکتا۔

تو برخ فروشوں کی منڈی میں ایک چبوتر اتھا جہاں شہر کے معزز اور تاجر لوگ بیٹھتے تھے، وہاں شیخ شمس الدین تبریزی بھی آ کر بیٹھ گئے اور اپنے آپ کو چھپا کھاتھا، پتا نہیں چلتا تھا کہ بہت بڑے بزرگ اور شیخ ہیں، کیونکہ عام لوگوں کا سال لباس پہنا ہوا تھا۔ قلندر کی طرح سے اپنے آپ کو چھپانا ان کا حال تھا، لیکن یہ حال غلبہ حال کی وجہ سے تھا، اس کی اتباع ضروری نہیں۔

## علماء کا لباس کیسا ہونا چاہئے؟

علامہ شامی ابن عابدین رحمۃ اللہ علیہ شامی جلد نمبر پانچ کتاب الحُظْرِ وَالإِبَاخَةِ میں لکھتے ہیں کہ علماء کا لباس لمبا، وسیع اور باوجاہت ہونا چاہیے اور لمبا اور وسیع کیوں فرمایا؟ تاکہ امت ان سے مسئلہ پوچھ سکے، اگر وہ چھوٹا سا اونچا کرتے یا بوشرٹ پہن کر چلیں گے تو ان سے کون مسئلہ پوچھے گا، سب یہی کہیں گے کہ یہ تو کوئی کھوست بروزن بوشرٹ جارہا ہے، بوشرٹ کا

وزن کھو سٹ پر ملتا ہے۔ لہذا ان کے لباس کو وسیع رکھا جائے، ان کا کرتہ لباس چوڑا باوجاہت ہوتا کہ امت ان کو پیچان کر ان سے فائدہ اٹھا سکے۔ لیکن مغلوب الحال اولیاء اللہ مستثنی ہیں۔

### مولانا رومیؒ کی شمس الدین تبریزیؒ سے ملاقات

اب مولانا رومیؒ کو خبر ملی کہ چاول کی منڈی میں سوداگر کے بھیس میں کوئی آدمی آیا ہے جس کی باتوں سے اللہ کی محبت کا دردپکتا ہے۔ بولیے بھی، روح افزاں کی یوں سے کیا لکھ گا؟ شربت۔ بس اللہ والوں کی باتوں سے اللہ کی محبت ہی لکھتی ہے، ان کی زبان سے کچھ اور نکلنا مشکل ہوتا ہے، اگر لوگ ان سے کوئی اور دنیا کی یا بنس کی بات کریں تو ان کا دل گھبرا تا ہے۔ بہر حال جب مولانا رومیؒ کی نظر شیخ شمس الدین تبریزیؒ سے ملی تو اللہ اکبر، کیا منظر تھا۔ نظر، نظر سے ٹکرائی تو کیا ہوا؟ بس کام بن گیا، صاحبِ نسبت لوگوں کی نظر سے بھی کبھی انسان اچانک صاحبِ نسبت ہو جاتا ہے۔

### فیضانِ صحبتِ صالحین

ملا علی قاری رحمۃ اللہ علیہ مرقاۃ شرح مشکلوۃ میں فرماتے ہیں کہ:

إِنَّ عِنْدَ ذُكُورِ الصَّالِحِينَ تَذَلُّ الرَّحْمَةَ فَضْلًا عَنْ وُجُودِهِمْ وَ حُضُورِهِمْ  
اللہ والوں کے ذکر سے اللہ کی رحمت نازل ہوتی ہے تو جہاں وہ اللہ والا خود موجود ہوگا وہاں کتنی رحمت نازل ہوگی، لہذا جب اہل اللہ کی صحبت میں جاؤ تو وہاں پر دعا کر لیا کرو، کیونکہ ملا علی قاریؒ فرماتے ہیں:

يَسْتَحِبُ الدُّعَاءُ عِنْدَ حُضُورِ الصَّالِحِينَ

وہاں دعا کرنا مستحب ہے اور دعا قبول بھی ہو جائے گی، کیونکہ وہاں رحمت کا نزول ہو رہا ہے اور فرماتے ہیں کہ دل میں یہی کہہ دیا کرے کہ یا اللہ، مجھے اور

ہم سب کو اللہ والا بنا دے اور اُس مجلس میں ہر آدمی دوسروں کو صالحین سمجھے اور جو امیرِ مجلس ہو وہ یہ سمجھے کہ اللہ ان صالحین کی برکت سے میری دعا بھی قبول کر لے گا۔ حاجی امداد اللہ صاحب مہاجر کی رحمۃ اللہ علیہ فرماتے تھے کہ جب کوئی بندہ اللہ والا بنے کے لئے میرے پاس آتا ہے تو میں اس کے قدموں کی زیارت کو اپنی نجات کا ذریعہ سمجھتا ہوں۔ بعض نادان اللہ والوں کی شان استغنا کونہ سمجھنے کی وجہ سے کہہ دیتے ہیں کہ دیکھو پیر صاحب اپنے آپ کو کتنا بڑا سمجھتے ہیں۔ اگرچہ وہ کبھی زبان سے کچھ ایسا کہہ بھی دیں جس سے ان کی بڑائی ظاہر ہوتی ہو مگر ان کا دل فانی ہوتا ہے۔

**غلبہ محبت میں سالکین کو مولا نارومی کی دعوت الی اللہ**

جب اللہ والوں پر اللہ کی محبت کا حال غالب ہوتا ہے تو بعض اوقات اللہ تعالیٰ لوگوں کی ہدایت کے لئے ان کی زبان سے ایسی بات کہلا دیتے ہیں جس سے لوگ ان کے مقام کو سمجھ جائیں اور ان کا فرض عام ہو جائے، جیسے جب مولا نارومی پر اللہ کی محبت کا غلبہ ہو تو جوش میں فرماتے ہیں۔

ہیں، بیانید اے پلیداں، سوئے من

اے ناپاکو، اس فقیر کے پاس جلدی آؤ، میری طرف بھاگ کر آؤ، دنیا کی ناپاک خواہشوں اور گندے گناہوں میں ملوث لوگوں، جلدی سے جلال الدین کے پاس آ کر کے بیٹھو، وجہ کیا ہے؟ فرماتے ہیں۔

کہ گرفت از خوئے یزداں خوئے من

جلال الدین مُتَخَلِّق بِأَخْلَاقِ اللَّهِ ہو گیا ہے، جو جلال الدین سے ملے گا وہ اللہ تعالیٰ سے ملے گا۔ اور فرماتے ہیں۔

بازِ سلطانِم گشم نیکو چم  
فارغ از مردام و کرگس نیم

میں سلطان کا بازِ شاہی ہوں اور اب میں مردار کھانے سے فارغ ہو گیا ہوں،  
اب میں ٹیڈیوں کو، لڑکوں اور لڑکیوں کو بری نظر سے نہیں دیکھتا ہوں، یہ سب  
مرنے والی لاشیں ہیں، یہ لگنے سڑنے والی لاشیں ہیں، میں اب کرگس یعنی  
گدھ نہیں ہوں جو ان مردہ لاشوں کو کھائے۔ جب کوئی بھیں مر جاتی ہے تو  
بہت سارے گدھ اس کی سڑی ہوتی بد بودار لاش کے چاروں طرف بیٹھ  
جاتے ہیں، وہ لاش ان کو قورمه اور مرغ مسلم نظر آتی ہے۔ تو مولانا رومی  
فرماتے ہیں کہ شیخ شمس الدین تبریزی کی صحبت سے اب جلال الدین دنیا کی  
محبت سے پاک ہو گیا ہے، عورتوں، لڑکوں اور جتنے غیر اللہ ہیں سب سے میرا  
قلب پاک ہو چکا ہے، اب میں شاہ کے پاس یعنی اللہ کے پاس رہتا ہوں،  
لہذا اب میں مردوں سے بیزار ہو گیا ہوں، اب میں اللہ پر فدا ہو گیا ہوں،  
اس لئے میرے پاس آؤ۔ تو معلوم ہوا کہ جو شخص گنا ہوں میں بتلار ہے وہ بازِ  
شاہی نہیں ہے، کرگس ہے۔

### تبریزیؒ و رومیؒ کی پہلی ملاقات اور گفتگو؎ عاشقانہ

جب مولانا رومی کی شیخ شمس الدین تبریزی سے ملاقات ہوئی تو  
انہوں نے عرض کیا کہ حضرت، آپ بہت بڑے صاحب نسبت اور بڑے آدمی  
معلوم ہوتے ہیں، آپ کی آنکھوں سے مجھے محسوس ہوتا ہے کہ آپ اللہ والے  
ہیں۔ شیخ شمس الدین تبریزی نے فرمایا کہ یہ آپ کا حسنِ ظن ہے، ورنہ میں کچھ  
بھی نہیں ہوں۔ مولانا رومی نے عرض کیا کہ آپ چاہے کچھ بھی کہیں مگر آپ کی  
آنکھیں بتاتی ہیں کہ آپ اللہ والے ہیں۔

بوئے مے را گر کے مکنوں کند  
چشمِ مستِ خویشتن را چوں کند؟

دنیاوی شراب پی کر اگر چہ کوئی الاچھی یا پان کھا کر اس کی بدبو چھپا لے لیکن اپنی  
مست آنکھوں کو کہاں لے جائے گا؟ تو اے شخ، آپ جو اللہ کی محبت کی پاک  
شراب پیتے ہیں وہ آپ کی آنکھوں سے ٹپک رہی ہے، جیسے کوئی دنیوی شراب  
کی بدبو والاچھی یا پان غیرہ کھا کر چھپا لے تو اس کی آنکھوں سے پتا چل جائے  
گا کہ یہ پئے ہوئے ہے۔ اسی طرح آپ کی مست آنکھیں بتارہی ہیں کہ آپ  
اللہ کی محبت کی شراب پئے ہوئے ہیں، آپ اللہ کی محبت کی شراب تہجد میں پیتے  
ہیں، یہ مے خانہ کھلتا ہی رات کو بارہ بجے کے بعد ہے، جب آپ شرابِ محبت  
اللہیہ کے خم کے خم پیتے ہیں۔ آگے فرمایا کہ۔

جرعہ بر ریز بر ما زین سبو  
اے منکے کے منکے پینے والے، اپنے منکے سے ایک گھونٹِ مجھ کو بھی تو پلا دے  
شمشہ از گلستان با ما گبو  
اے شمس الدین تبریزی، اللہ کے قرب کا جو گلستان آپ کے دل میں ہے اس  
کے بارے میں شمشہ یعنی تھوڑا سا ہمارے کان میں بھی کچھ بیان کر دیں۔  
خو نداریم، اے جمالِ مہتری  
کہ لبِ خشک و تو تنہا خوری  
اے سراپا جمال، میں اس کا عادی نہیں ہوں کہ آپ خود تو اسکیلے اکیلے اللہ کی محبت  
کی شراب پئے جائیں اور میرے ہونٹ خشک رہیں، سبحان اللہ، یہ ہیں جلال  
الدین رومی رحمۃ اللہ علیہ۔

مولانا رومی کی اپنی زبان فارسی ہے مگر عربی میں بھی بڑے ماہر تھے،  
منقولات و معقولات کے جامع، فلسفہ و منطق کے امام تھے لیکن فرماتے ہیں کہ

محض عربی میں مہارت ہونا کوئی کمال نہیں، کمال یہ ہے کہ علم سے اللہ کی محبت کی چوٹ دل پر لگ جائے، علم پر عمل کی توفیق ہو جائے۔ لہذا بڑے درد سے اہل علم کو نصیحت فرماتے ہیں۔

أَيُّهَا الْقَوْمُ الَّذِي فِي الْمَدَرَسَةِ  
كُلُّمَا حَصَّلْتُمُوهُ وَسُوَسَةٌ

اے مدرسہ میں درسی کتنا بیس پڑھنے والو، جو کچھ تم نے حاصل کیا یہ صرف وسوسہ ہے، یہ علم نافع اس وقت ہوگا جب اللہ کی محبت کی چوٹ دل پر کھاؤ گے، جو صحبت اہل اللہ کے بغیر نہیں ملتی۔

عِلْمٌ نَبُودُ إِلَّا عِلْمٌ عَاشِقٌ  
مَا يَقِنُ تَلْمِيسٌ أَبْلِيسٌ شَفِقٌ

علم اس وقت علم کھلانے گا جب اس سے اللہ کی محبت پیدا ہو جائے اور جو کچھ پڑھا ہے اس پر عمل کی توفیق ہو جائے، ورنہ یہ علم نہیں محض ابلیس کا دھوکہ ہے۔ اللہ تعالیٰ تو ہمیں چاہتے ہیں ہم ہی ان کو تلاش نہیں کرتے اور فرمایا کہ۔

تِشْنَگَانِ گَرْ آبْ جُوْنِيدْ ازْ جَهَانْ

آبْ ہمْ جُوْنِيدْ بِهِ عَالِمْ تِشْنَگَانْ

اس دنیا میں اگر پیاس سے لوگ پانی تلاش کرتے ہیں تو پانی بھی اپنے پیاسوں کو تلاش کرتا ہے۔ کیا سمجھے، جو اللہ کو تلاش کرتا ہے، اللہ بھی اس کو تلاش کرتے ہیں، یعنی اس کے لئے اسباب قرب پیدا کر دیتے ہیں، اللہ کی طرف سے اسباب وصول الی اللہ کے انتظامات ہوتے ہیں۔ دیکھ لیجئے کہ مولانا رومی کو پیاس تھی تو بادل کو یعنی شیخ شمس الدین کو وہاں بھیج دیا۔

حضرت شمس الدین تبریزیؒ کی صحبت کا فیض

مولانا رومی اور شیخ شمس الدین کئی کئی روز تک ایک جگہ میں مراقبہ

میں رہتے تھے، صرف جماعت سے نماز ادا کرنے کے لئے نکلتے تھے، باقی کسی سے بات چیت نہیں کرتے تھے، کیا انداز تھا ان حضرات کا، کیسے عاشق تھے۔ جب اللہ کی محبت کی آگ شیخ شمس الدین کے سینہ سے جلال الدین رومی کے سینہ میں داخل ہو گئی تو اسی آگ سے جلال الدین رومی کی زبان سے ساڑھے اٹھائیں ہزار اشعار نکلے، جن میں اللہ کی محبت کی آگ بھری ہوئی ہے۔ اس لئے اللہ والے کان تلاش کرتے ہیں اور اللہ والوں سے مل کر ان کو خوشی ہوتی ہے، جیسے حضرت مولانا شاہ محمد احمد صاحب دامت برکاتہم فرماتے ہیں۔

ترا آنا میرے احساس میں جان مسرت ہے  
مگر جانا ستم ہے، غم ہے، حسرت ہے، قیامت ہے  
جب کوئی ان سے ملنے آتا ہے تو حضرت اس سے بہت محبت فرماتے ہیں اور یہ شعر پڑھتے ہیں اور جب کوئی کہتا ہے کہاب میں جارہا ہوں تو فرماتے ہیں۔  
ظالم یہ آج منہ سے ترے کیا نکل گیا  
جانے کا نام سن کے مرا دل دہل گیا

حضرت کے اوپر اللہ کی طرف سے شانِ محبت کا غلبہ ہے، جس پر جور نگ غالب ہو جائے اس کی وہی شان ہوتی ہے۔ مولا نارومی کی شان بھی یہی تھی۔ اولیاء اللہ عاشقوں کے کان تلاش کرتے ہیں کہ میں زبانِ محبت کے راز کس سے کہوں؟ کیونکہ دیکھتا ہوں کہ سب ہی اللہ کی محبت سے نا آشنا ہیں۔ بس ان کے دل میں یہی دنیا لکی ہے، دن بھر کھانا، پینا، یعنی درآمد، برآمد، امپورٹ، ایکسپورٹ میں لگے ہوئے ہیں، رات کو امپورٹ، صبح ایکسپورٹ، پہلے استیر اد، پھر تصدر لیکن جو اللہ اپنے عاشقوں کو اپنی محبت کا درد دیتا ہے وہی اس درد کو نشر کرنے کے لیے اللہ والوں کو کان بھی دیتا ہے، کیونکہ حق تعالیٰ بھی چاہتے ہیں کہ سارے عالم میں میرا ذکر ہو، لہذا اللہ کے

عاشقوں کی تعداد قیامت تک رہے گی، کچھ کان ایسے ہوں گے کہ اللہ کی محبت کی بات سننے کے لئے بے چین ہوں گے اور کچھ زبانیں ایسی ہوں گی جو دلوں کو بے چین کرنے والی ہوں گی۔

## مولانا رومی کی صلاح الدین زرکوب

### سے ملاقات اور رفاقت

اس لئے شمس الدین تبریزی کی وفات کے بعد جب مولانا رومی اکیلے ہو گئے اور ان کو سخت بے چینی ہوئی تو اللہ کی محبت کے راز کہنے کے لئے کسی رفیق کو تلاش کرنے لگے، لہذا مولانا جلال الدین کو پہلے حضرت صلاح الدین زرکوب کے کان ملے۔ ان کی سونے کی دکان تھی جہاں وہ سونے کا ورق کوٹنے تھے جہاں سونے کا ورق بنتا ہے تو جب ہتھوڑے سے سونے کو ٹوٹا جاتا ہے اس کی آواز بڑی مزیدار ہوتی ہے، یہ ایسی آواز ہوتی ہے کہ جب مولانا رومی صلاح الدین زرکوب کی دکان کے پاس سے گذرے تو اس آواز کو سن کر اللہ کی محبت میں مست ہو گئے اور وہیں دکان کے پاس بے ہوش ہو گئے۔ بس! جب صلاح الدین زرکوب نے مولانا رومی کا یہ حال دیکھا تو دونوں میں دوستی ہو گئی، پھر مولانا رومی نے ان کے کان میں ایسی بات کہی کہ انہوں نے سونے کی دکان خیرات کر دی اور مولانا روم کے ساتھ رہنے لگے، جب اللہ کی محبت کا مزہ آیا، جو سونے چاندی کا پیدا کرنے والا ہے جب اس کا مزہ پا گئے تو سونے کو لٹا دیا اور سونے سے جاگ گئے، مولانا رومی نے ان کی آنکھیں کھول دیں کہ کب تک سونے کی دکان میں سوتے رہو گے۔ ایک زرکوب کو جب زر کا خالق نظر آیا تو مولانا رومی کے ساتھ رہنے لگے، نوسال مولانا رومی کی صحبت میں گذارے۔ جب ان کا انقال ہو گیا، تو مولانا رومی پھر بے چین ہو گئے۔ جب تک شیخ شمس

الدین تبریزی زندہ رہے تو مولانا رومی ان کے ساتھ رہے، ان کے بعد حضرت صلاح الدین کے ساتھ رہے، جب ان کا بھی انتقال ہو گیا تب اللہ سے دعا کی کہ اب جلال الدین کو کوئی ایسا کان دیں جس کے ساتھ ہم دن گزاریں اور اس سے آپ کی محبت کی باتیں کریں۔

ایک مزہ اللہ کو تہائی میں یاد کرنے کا ہوتا ہے، ایک مزہ اللہ کے عاشقوں میں اللہ کا ذکر کرنے کا ہوتا ہے۔ ان دونوں مزوں کا ذکر حدیث میں ہے کہ:

((إِنْ ذَكَرْنِي فِي نَفْسِهِ ذَكَرْتُهُ فِي نَفْسِي وَإِنْ ذَكَرْنِي فِي مَلَأٍ  
ذَكَرْتُهُ فِي مَلَأٍ حَبِّرٍ مِنْهُمْ))

(صحیح البخاری، باب ما یذکر فی الذات والنعوت الخ)

اللہ تعالیٰ فرماتے ہیں کہ جب ہمیں اکیلے یاد کرو گے تو ہم بھی تمہیں اکیلے یاد کریں گے اور جب اجتماعی طور پر ہمیں یاد کرو گے تو ہم بھی تمہارا ذکرا جتماعی طور پر فرشتوں میں کریں گے جو تم سے بہتر ہیں۔

## مولانا رومی کی حسام الدین چلپی سے ملاقات

لہذا مولانا رومی نے دعا مانگی تو حضرت حسام الدین مل گئے، پھر آخر تک ان کے ساتھ رہے، مولانا رومی کو حضرت حسام الدین سے بہت محبت تھی۔ مثنوی مولانا روم کے ساڑھے اٹھائیں ہزار اشعار جو مولانا روم کی زبان سے جاری ہوئے اس کو حضرت حسام الدین ہی لکھتے تھے۔ ان کی درخواست پر، ہی مثنوی شروع ہوئی جس کے چھ فقر اور ساڑھے اٹھائیں ہزار اشعار ہیں ورنہ حضرت رومی کا کوئی ارادہ نہیں تھا، انہی نے مولانا رومی سے درخواست کی تھی کہ حضرت آپ نہیں جو آگ بر ساتے ہیں ان انگاروں کو ترتیب دے کر اشعار

میں پیش کر دیجئے پھر جب مولانا رومی نے اشعار کہنا شروع کئے تو حسام الدین ہی نوٹ کرتے تھے، اور جب لکھتے لکھتے پانچ دفتر ہو گئے تو حضرت رومی نے فرمایا۔

سخت خاک آلو د می آید سخن

آب تیرہ شد، سر چہ بند کن

اے حسام الدین، اب کنویں کا دروازہ بند کر دے، کیونکہ اب پانی میں مٹی آ رہی ہے، اگر کنویں سے مسلسل پانی نکالو گے تو مٹی آنے لگے گی، لہذا اسے تھوڑا سا وقت دوتا کر کے اس میں نیچے سے پھر صاف پانی جمع ہو جائے اور فرماتے ہیں کہ ماں کو بھی مہلت چاہئے، ماں اگر مسلسل دودھ پلائے گی تو دودھ کے بجائے خون آنے لگے گا۔

مدتے در منشوی تاخیر شد

مہلتے بائیست تا خون شیر شد

فرماتے ہیں کہ کچھ دن کے لئے میں نے منشوی بند کر دی ہے، کیونکہ کچھ مہلت ملنی چاہیے، تا کہ خون دودھ بن جائے۔ پھر چند دنوں کے بعد جب سوتے سے پانی دوبارہ ابلنے لگا، خوب انوار جمع ہو گئے اور دل سے چھکلنے لگے تو پھر حسام الدین کو بلا یا۔

اے حسام الدین، ضیاء الدین، بے

میل می جوشد بقسم سادے

حسام الدین، ضیاء الدین، دونوں نام مولانا رومی لیتے تھے، کبھی حسام الدین کہتے تھے، کبھی ضیاء الدین کہتے تھے، اے حسام الدین، دیکھو، اب چھٹے دفتر کی طرف میلان ہو رہا ہے اور دوبارہ لکھنے کا جوش پیدا ہو رہا ہے، اب مضامین دوبارہ سے چھلک رہے ہیں، لہذا جلدی سے نوٹ کرنا شروع کر دو، اب منشوی کا

چھٹا فتر شروع ہو رہا ہے۔

## مولانا روی کا اپنے مرید حسام الدین سے والہانہ تعلق

شخ اپنے مرید کو کہہ رہا ہے کہ

اے حسام الدین، ضیائے ذوالجلال  
میل می جوشد مرا سوئے مقال

اے حسام الدین، تم اللہ کی روشنی ہو، پیر مرید کو کہہ رہا۔ اللہ نے ان کو مرید بھی  
کیسے دیئے، کبھی شاگرد ایسا مل جاتا ہے جس پر استاد ناز کرتا ہے۔ سبحان اللہ،  
اے جلال الدین تم اللہ کی روشنی ہو، اب مجھے دوبارہ بولنے کا میلان ہو رہا ہے،  
اب میں دوبارہ گفتگو کر رہوں، مثنوی کو لکھوانے والا ہوں، اب کاغذ قلم لے کر  
ہوشیار ہو جاؤ، دفتر ششم، چھٹا فتر شروع ہونے والا ہے۔

مولانا روی کو حضرت حسام الدین سے بہت عشق ہو گیا تھا۔ اصل میں  
جب روح طالب ہوتی ہے، کوئی کسی پر اللہ کے لئے فدا ہوتا ہے تو محبت دونوں  
طرف سے ہو جاتی ہے، محبت یک طرف نہیں ہوتی، دیکھئے محبت کا مادہ حُب ہے،  
حُب ادا کرتے وقت دونوں ہونٹ ملتے ہیں یا نہیں؟ اگر ایک ہونٹ ملنا چاہے  
اور ایک ہونٹ اوپر چلا جائے تو حُب کا لفظ بھی دانہیں ہو سکتا، محبت کے مادہ ہی  
میں وصل ہے، بس، جب دونوں ہونٹ میں گے تو محبت کا لفظ ادا ہو گا، لہذا جب  
کوئی شخ سے محبت کرتا ہے تو شخ بھی اس سے محبت کرتا ہے۔

مولانا روی کو حضرت حسام الدین سے اتنا عشق ہوا اور اللہ پاک نے  
انہیں اتنے مقام سے نوازا کہ مولانا روی فرماتے ہیں کہ اب ہم عالم لوگوں کے مجتمع  
میں تمہاری تعریف نہیں کیا کریں گے، کیونکہ ہماری محبت سے تمہارے حاسدین  
پیدا ہو گئے ہیں۔ جب شخ کسی کو زیادہ چاہتا ہے تو بعض نادان مٹی کے ڈھیلے حسد

شروع کر دیتے ہیں، تو مولانا روئی حضرت حسام الدین فرماتے ہیں۔

مَدِحٌ تُوْ حِيفٌ اسْتَ بَا زَنْدَانِيَاں

گَوِيمٌ انْدَرِ مُجْمِعٍ رُوْحَانِيَاں

میں جو تم سے محبت کر رہا ہوں یہ دیکھ کر کچھ لوگ تم سے حسد کر رہے ہیں، یہ زندانی ہیں، نفس کے قیدی ہیں، دنیاوی میریض ہیں، تم سے جل رہے ہیں، اے حسام الدین تمہاری تعریف سے حاصل دین لوگوں کو غم ہو رہا ہے کہ مولانا روئی ان کو کیوں چاہتے ہیں تو پھر اب میں تمہاری تعریف کہاؤ کروں گا؟ نااہلوں میں نہیں، اب میں کچھ اللہ والوں کو تلاش کروں گا، جو حسد سے پاک ہیں، جو روحانی غلطیتوں اور گندگیوں سے پاک ہو چکے ہیں ان روحانی لوگوں میں تیری تعریف کروں گا، جو اللہ کے عاشق ہوں گے، جو رقبابت اور جلن سے نکل چکے ہیں، ان کے مجمع میں تیری تعریف کروں گا، میں باز نہیں آؤں گا، شیخ مرید سے کہہ رہا ہے، دیکھو، یہ مرید کیسا مبارک اور خوش قسمت ہے، اسی لیے مولانا شاہ محمد احمد صاحب دامت برکاتہم فرماتے ہیں۔

یوں تو ہوتی ہے رقبابت لازماً عشق میں

عشقِ مولیٰ ہے مگر اس تہمت بد سے بُری

کسی عورت کے دو عاشق ہوں تو دونوں میں چھپری چل جاتی ہے، جیسے شاعر کہتا ہے

نَهْ مَلَّا غَيْرَ هُوَّنِيْ خَيْرٌ

وَرَنَّهْ تَلَوَارَ چَلَّ گَئِيْ ہُوتِيْ

چاہتے وہ اگر تو میری دال

ان کی محفل میں گل گئی ہوتی

لیکن اللہ کی محبت اس تہمت سے پاک ہے، اللہ کے عاشقوں میں کبھی لڑائی نہیں ہوتی، تمام عاشق ایک دوسرے پر فدا ہوتے ہیں، اللہ کی پاک محبت کے عاشق

بھی پاک ہوتے ہیں، جلن، حسد، لڑائی، بغض، کینہ، ایک دوسرے کا برا چاہنا،  
ان جھگڑوں سے وہ پاک ہوتے ہیں۔ آپ دیکھتے ہی ہیں کہ اللہ والوں  
میں کسی محبت ہوتی ہے۔ اس کے بعد مولانا رومی فرماتے ہیں۔

قصد کر دستند ایں گل پارہا

کہ پوشانند خورشید ترا

اے حسام الدین، یہ حاسدین مٹی کے ڈھیلے ہیں، ان کے ارادے برے ہیں،  
تجھے جو اللہ تعالیٰ نے تعلق مع اللہ کا سورج اور آفتاب بنایا ہے تو یہ چاہتے ہیں کہ اس پر  
مٹی ڈال دیں، یہ تیرا آفتاب نسبت چھپانا چاہتے ہیں مگر یہ کامیاب نہیں ہوں گے۔  
اسی طرح عشرت میاں یعنی میر صاحب کے لئے بھی میری مشنوی "مشنوی اختر" میں  
میرا ایک شعر ہے، آپ دیکھنے گا۔

جانِ عشرت عشرتِ جانِ من است

جانِ او ہر لحظہ متانِ من است

بہر حال مولانا حسام الدین مولانا رومی کے ساتھ آخر عمر تک رہے۔

جب ساڑھے اٹھائیں ہزار اشعار مکمل ہو گئے، سینکڑوں قصے بیان

ہو گئے تو اللہ تعالیٰ نے اس مشنوی کے الہامی ہونے کے ثبوت کے لئے اپنے  
واردات غیبیہ کو مولانا کے قلب سے ہٹالیا تو مولانا رومی سمجھ گئے کہ اب مشنوی کا  
اختتام ہو رہا ہے اور اللہ تعالیٰ آخری قصے کو ادھورا رکھنا چاہتے ہیں، لہذا فرمایا کہ۔

چوں فقاد از روزِ دل آفتاب

ختم شد وَاللَّهُ أَعْلَمُ بِالصَّوَابِ

میرے قلب کے سامنے اللہ کے علم کا جو آفتاب مضامین القا کر رہا تھا وہ ڈوب  
گیا، لہذا اب مشنوی ختم ہو گئی، پھر اس کے بعد مولانا رومی کا آفتاب بھی غروب  
ہو گیا اور ان کا انتقال ہو گیا، جنازہ میں اتنا مجمع تھا کہ صحیح انتقال ہوا تھا لیکن

قبرستان پہنچتے پہنچتے شام ہو گئی اور شام کے وقت وہ دفن ہوئے۔

### مدارس کے مہتمم حضرات کو اہم ہدایات

اب اس کے بعد مدارسِ عربیہ سے متعلق نہایت اہم مضمون عرض کرتا ہوں۔ سب سے پہلے مدارس کے مہتمم حضرات سے عرض کرنا ہے کہ وہ اپنے مدرسہ کے تمام طلبہ کی گلگرانی کریں، چاہے وہ دارالاکوامہ میں رہتے ہوں یا باہر سے آتے ہوں کہ کون کس کے پاس زیادہ اٹھتا بیٹھتا ہے، کون چاہے کی دکان پر یا کہیں مٹھائی وغیرہ کی دکان پر جاتا ہے، اس کی اخلاقی طور پر گلگرانی رکھی جائے۔

### اما رد سے جسمانی خدمت لینا فتنہ کا سبب ہے

مہتمم اور اساتذہ کسی نوجوان طالب علم سے جو امرد ہو یعنی جس کی ڈاڑھی نہ آئی ہو جسمانی خدمت نہ لیں یا اگر ڈاڑھی آبھی گئی ہو لیکن اس کی طرف دیکھنے سے نفس کا میلان ہوتا ہو تو وہ بھی امرد کے حکم میں داخل ہے، اس سے بھی ہاتھ پیرنہ دبوائیں۔ لہذا جس نوجوان کی طرف ذرہ برابر بھی، ایک نکتہ بھی کشش ہو اس سے ہرگز جسمانی خدمت نہ لیں، ورنہ شیطان مسمریزم کرتا ہے اور ایک نکتہ حسن کو سو بنا دیتا ہے، جیسے خورد بین سے چھوٹی چیز بڑی دکھائی دیتی ہے، اسی طرح شیطان بھی ایک نکتہ حسن کو سو بنا دینا خوب جانتا ہے، شیطان کے پاس گمراہی کے یہ سب آلات ہیں، گمراہی کے جتنے آلات ہیں سب اس کو دیئے گئے ہیں اور یہ بڑے زبردست آلات ہیں، بھلا جس پر اللہ تعالیٰ کے اسم مضل کی تجلی ہو رہی ہو تو اس کے پاس گمراہی کے کسی آلے کی کمی ہوگی، لہذا اس مردود سے اللہ کی پناہ مانگنی چاہئے۔

ہلکی ہلکی ڈاڑھی والوں سے بھی احتیاط کرنا چاہئے  
لہذا جب تک ایک مٹھی ڈاڑھی نہ آجائے سخت احتیاط کی ضرورت  
ہے، بے ڈاڑھی والوں سے بھی اور ہلکی ہلکی ڈاڑھی موجودوں والوں سے بھی،  
علامہ شامی رحمۃ اللہ علیہ نے لکھا ہے کہ:

**بعض الفسقة يفضل من تبت عن دارك على الامر دخالي العذاب**

(رد المحتار، مطلب فی ستر العورة)

یعنی بعض فساق ایسے لڑکوں کو زیادہ پسند کرتے ہیں جن کی تھوڑی تھوڑی ڈاڑھی  
آگئی ہوا ارس کی وجہ کیا ہے؟ شیخ سعدی شیرازی نے فرمایا کہ کالے بادلوں سے  
جب چاند نکلتا ہے تو زیادہ روشن معلوم ہوتا ہے تو نوجوان بچوں کی کالی کالی ڈاڑھی  
سے ان کے چہرہ پر حسن کی لائٹ بڑھ جاتی ہے، لہذا ان سے سخت احتیاط رکھو۔

امروں سے جسمانی خدمت لینا سیئہ جاریہ بن جاتا ہے  
ایسے نوجوان طالب علموں سے پیر دبوانا سیئہ جارہ بن جاتا ہے، یعنی  
وہ استاد خود بھی فتنہ کا شکار ہوتا ہے اور بعد میں اس کا شاگرد بھی کہتا ہے کہ میرے  
استاد جی تو دبواتے تھے، لہذا اس میں کوئی حرخ نہیں ہے، میں بھی دباؤں کا اور  
اس طرح اس برائی کا سلسلہ چلتا رہتا ہے۔ بعض وقت میں بعض نفوس مقدسہ جن  
کو ایسے لڑکوں سے کوئی فتنہ اور ضرر نہیں ہوتا تھا ان حضرات نے اپنے نفس کی  
پا کی کی وجہ سے ان سے ہاتھ پاؤں دبوا لیے لیکن اگر دوسرے اس کی نقل کریں  
گے کہ ہمارے شیخ نے بھی امروں سے اپنے پاؤں دبوائے ہیں لہذا ہم بھی  
دباؤ نہیں گے، تو شیخ کی نقل فتنہ کا سبب بن جائے گی، کیونکہ شیخ کا سا پا کیزہ نفس  
ہر ایک کے پاس نہیں ہوتا۔ شیخ نے جن شرائط پر عمل کیا، عام لوگوں سے ان  
شرائط کی پابندی نہ ہو سکے گی۔ لہذا جن کاموں میں شرائط کی پابندی نہ رہے یا

شرائط کی پابندی نہ ہو سکنے کا شدید خطرہ ہوا اور فتنہ میں بنتا ہونے کا قوی اندیشہ  
ہو تو ایسا کام نہ کرو، سخت احتیاط کرو۔

جیسے علامہ شامی نے فتاویٰ شامی کتاب الحظر والاباحة میں سامع  
کے سلسلہ میں لکھا ہے کہ پہلے زمانے کے بعض لوگوں نے چند شرائط کے ساتھ  
قوالی کی مجلسیں منعقد کرنا شروع کی تھیں لیکن تمام علماء نے اس کو ناجائز اور حرام  
قرار دیا تھا، کیونکہ ان کی شرائط پر عادتاً عمل ناممکن تھا، لہذا قوالی تحرام ہے ہاں،  
حضرت نظام الدین اولیاء رحمۃ اللہ علیہ کی بیان کردہ چار شرائط کے ساتھ اشعار  
سن سکتے ہیں، وہ قوالی نہیں ہیں۔

### سامع کی چار شرائط از حضرت نظام الدین اولیاء

پہلی شرط: مسمع کوڈ وزن نباشد، شعر سننے والا امر دیغی بے ڈاڑھی  
مونچھ کا لڑکا نہ ہو اور نہ عورت ہو۔ عورتوں اور بے ڈاڑھی مونچھ کے لڑکوں سے  
نعمت شریف سننا بھی صحیح نہیں ہے۔

دوسری شرط: سامع اہل ہوا نباشد، شعر سننے والا آدمی اہل نفس، اہل ہوا  
نہ ہو جس کو عشقیہ شعر سن کر کوئی دنیاوی معشوق یاد آجائے بلکہ اشعار سننے والے  
سب اللہ کے عاشق ہوں اور نفسانی محبت سے پاک ہو چکے ہوں، ان پر  
روحانیت کا غلبہ ہو، ان کے قلوب مزگی، پاکیزہ، مصطفیٰ اور محلی ہوں۔

تیسرا شرط: مضمون خلاف شرع نباشد، اشعار کے مضامین شریعت کے  
خلاف نہ ہوں، جیسے آج کل کے قول خلاف شرع مضامین بیان کرتے ہیں،  
زمین آسمان کے قلابے ملاتے ہیں، نبی کو خدا سے بڑھادیتے ہیں اور اولیاء اللہ کو  
نعواز باللہ خدا کی حکومت میں شریک قرار دے کرامت کو گراہ کرتے ہیں۔ اللہ وحدہ  
لا شریک ہے، اس کا کوئی ہمسر کوئی شریک نہیں ہے، سارا اختیار اللہ تعالیٰ کا ہے۔

چوتھی شرط: آله لہو و لعب نہ باشد، اور چوتھی شرط یہ ہے کہ آلاتِ مزامیر  
یعنی گانے بجانے کے آلات، سارگی، طبلہ و ساز نہ ہوں کہ یہ سب حرام اور گناہ  
کبیرہ ہیں۔

### اشعار کا حکم

حضرت عائشہ صدیقہ رضی اللہ تعالیٰ عنہا سے روایت ہے کہ اشعار  
کے بارے میں حضور صلی اللہ علیہ وسلم سے پوچھا گیا کہ اشعار کا کیا حکم ہے؟ تو  
آپ صلی اللہ علیہ وسلم نے فرمایا:

**هُوَ كَلَامٌ فَخَسَنْهُ حَسَنٌ وَقَبِيْحٌ قَبِيْحٌ**

(السنن الکبریٰ، باب شہادۃ الشعرا)

شعر ایک کلام ہے، پس اچھا ہے اور برا ہے تو برا ہے۔ بزرگوں نے  
لکھا ہے کہ اشعار کی مثال حوض کی سی ہے، اگر حوض میں ناپاک پانی ہے تو اگر  
کوئی اس میں غوطہ مارے گا تو ناپاک ہو جائے گا لیکن اگر حوض میں عرق گلاب  
ہے تو اس میں غوطہ مارنے سے سارا جسم مہک اٹھے گا۔ پس اگر دل میں اللہ  
پاک کی محبت ہے تو اچھے اشعار سن کر دل میں اللہ کی محبت کا جوش اٹھے گا اور اگر  
حسینوں کا عشق ہے، امردوں کا عشق ہے تو اس کا خیال اسی طرف جائے گا۔

تو میں عرض کر رہا تھا کہ ہمارے بزرگوں نے فرمایا ہے اور میر امشورہ  
بھی یہی ہے کہ اس امتداد کو اور مہتمم حضرات کو بھی نوجوان بچوں سے اس وقت تک  
ہاتھ پاؤں نہیں دبوانے چاہئیں جب تک ان کے پوری ایک مشت ڈاڑھی نہ  
آجائے یعنی اتنی زیادہ عمر ہو جائے کہ جس کی وجہ سے پوری ایک مشت ڈاڑھی  
نکل آئے۔ یہ جوبات میں کہہ رہا ہوں، اس کا جگہ جگہ اعلان کر رہا ہوں کہ یہ  
مسئلہ ایسا ہے کہ اگر ہم نے ایسے لڑکوں سے ہاتھ پاؤں دبوانا شروع کر دئے تو

ختنے ہمارے مرید ہیں وہ اس کو جنت بنالیں گے کہ شخ نے دبوایا ہے، لہذا شاید یہ کوئی اچھا کام ہے۔ پھر جب وہ استاد بنیں گے تو امروں سے ٹانگیں دبوائیں گے اور یہ اتنا بڑا فتنہ ہو گا جو دارِ تحریر میں نہیں آ سکتا۔

اب رہ گیا ان بے ریش اور بلکی ہلکی ڈاڑھی والے طبلہ و مریدین کا یہ سوال کہ اگر ہم اپنے بزرگوں کی خدمت نہیں کریں گے تو ہمیں فیض کیسے ملے گا؟ تو فیض حاصل کرنے کا نجہن لوک ان سے کوئی بھی جسمانی خدمت نہ لی جائے، ہاں کپڑے دھلوالیں، چائے بنوالیں، جھاڑ و لگوالیں لیکن جنم کونہ چھو نے دیں۔ جب تک کہ پوری ایک مٹھی ڈاڑھی نہ ہو جائے اور ان میں ذرہ بھر بھی کشش نہ رہے اس وقت تک جسمانی خدمت نہ لیں۔ یہ فیصلہ ڈاڑھی پر بھی موقوف نہیں ہے بلکہ اپنے قلب سے فیصلہ کرو کہ کسی لڑکے کی طرف ایک اعشار یہ بھی میلان تو نہیں ہے؟ اور اگر ذرہ برابر بھی میلان ہو تو پوری ڈاڑھی والے سے بھی سخت احتیاط رکھو۔ اس سے ان شاء اللہ سلوک آسان ہو جائے گا۔

## حیض الرجال

اور وہ فیض جو خطہ حیض رکھتا ہواں فیض سے توبہ کر لیجئے۔ مولانا رومی رحمۃ اللہ علیہ فرماتے ہیں۔

**فَأَنْقُنْهَا إِنَّ الْهَوَى حَيْضُ الرِّجَالِ**

اے دنیا والو، ڈرو، مردوں کو بھی حیض آتا ہے، اور ان کا حیض وہ خواہشاتِ نفسانیہ ہیں جن میں وہ بنتلا ہو گئے۔ جیسے حیض والی عورت نماز نہیں پڑھ سکتی، اللہ کے در بار میں حاضر ہونے کے قابل نہیں رہتی، ایسے ہی جو نفس کے غلام خواہشاتِ نفسانیہ کی اتباع میں لگ جاتے ہیں وہ بھی اللہ تعالیٰ کے قرب سے محروم کر دیئے جاتے ہیں، اور وہ بھی اللہ کی عبادت کے قابل نہیں رہتے۔

## سالکین کا راستہ مارنے والی دو چیزیں

حکیم الامت رحمۃ اللہ علیہ فرماتے ہیں کہ سالکوں کو دو ہی چیزیں مارتی ہیں، ان کا نفس بھی مٹ جاتا ہے، کبڑی بھی نکل جاتا ہے مگر شیطان سالک کو امرد کے عشق میں اور عورت کے عشق میں بنتا کرا کے سارے سلوک ختم کر دیتا ہے، کیونکہ وہ ان چیزوں کو جانتا ہے کہ عورت کے آگے بھی شیطان ہے، پچھے بھی شیطان ہے، لہذا سالکوں کو ان چیزوں میں پھنسادیتا ہے، پھر سالک کی روح اڑ نہیں سکتی۔ جیسے کوئی چڑیا اڑنا چاہے اور کوئی اس کے پروں میں گوند لگا دے تو کیا وہ اڑ سکے گی؟ پس شیطان جب کسی کو دیکھتا ہے کہ وہ اللہ والا بننا چاہتا ہے، ذکر کر رہا ہے، اللہ سے رورہا ہے تو اسے عورتوں اور لڑکوں کے عشق کا گوند لگا دیتا ہے، پھر اس کی روحانیت کے پر مفلوج ہو جاتے ہیں، اب روح کیسے اڑے گی؟ اللہ تک کیسے پہنچے گی؟ اسی لئے یہ سب چیزیں شریعت میں حرام ہیں۔

حکیم الامت رحمۃ اللہ علیہ فرماتے ہیں کہ عشقِ مجازی عذابِ الہی ہے، دنیا میں بھی عاشقِ مجاز کو چین نہیں ملتا اور فرمایا کہ جو جہنم کا مزاج ہے وہی عشقِ مجازی کا مزاج ہے، یعنی جہنم میں نہ موت آئے گی، نہ زندگی ملے گی، یہ ہی دنیا کے عاشقوں کا حال ہے۔ توں کے عشق والوں، لڑکوں کے عشق والوں، عورتوں کے عشق والوں کا یہی حال ہوتا ہے:

﴿لَا يَمُوتُ فِيهَا وَلَا يَحْيُ﴾

(سورۃ الاعن، آیۃ: ۱۳)

نہ موت ملتی ہے نہ زندگی۔

حکیم الامت رحمۃ اللہ علیہ فرماتے ہیں کہ جب کوئی بد نگاہی کر کے آتا ہے، کسی نامحرم عورت کو دیکھ کر آتا ہے پھر تلاوت کرتا ہے تو اس کو تلاوت

میں مزہ نہیں آتا، وہ اللہ اللہ کرے گا لیکن مزہ نہیں آئے گا جب تک کہ وہ خوب توبہ نہ کر لے۔ اس قسم کی حرکتوں کی وجہ سے اللہ تعالیٰ اپنی عبادت کی مٹھاں چھین لیتے ہیں۔

اور بندہ جب دوسرے گناہ کرتا ہے، جیسے غیبت کر لی، جھوٹ بول دیا، نماز قضا کر دی تو دل کا رخ تھوڑا سا اللہ کی طرف سے پھرتا ہے۔ جیسے دل اللہ کی طرف ۹۰ ڈگری لگا ہوا ہے، پھر جھوٹ بولا، غیبت کی، نماز قضا کر دی، روزہ قضا کر دیا تو دل تھوڑا سا مشتملاً ۲۵ ڈگری اللہ کی طرف سے پھر گیا لیکن جب ذرا سی ہمت کر لی، توبہ کر لی، قضا نماز روزہ ادا کر لیا تو پھر دل کا رخ اللہ کی طرف ۹۰ ڈگری ہو گیا لیکن اگر کسی حسین سے دل لگالیا، لڑکی ہو یا لڑکا تو ایک دم دل کا رخ اللہ کی طرف سے ۱۸۰ درجے پھر جاتا ہے، یعنی اللہ کی طرف دل کی پیٹھ ہو جاتی ہے اور منہ اس حسین صورت کی طرف ہو جاتا ہے اور اب وہ نماز بھی پڑھتا ہے تو دل اللہ کی طرف نہیں ہوتا، اسی حسین کا خیال دل میں رہتا ہے۔ جسم تو خدا کے سامنے کھڑا ہے مگر دل اسی حسین کی یاد میں ہے۔ اتنا نقسان پہنچتا ہے۔ دوستو، اتنا نقسان کسی گناہ سے نہیں پہنچتا جتنا بد نظری اور عشقِ مجازی سے پہنچتا ہے۔

کان پور میں ایک مولوی صاحب تھے، جو کسی بزرگ کے صحبت یافہ، اللہ والے نہیں تھے۔ ان کو ایک لڑکا کبر حسین سے عشق ہو گیا تو انہوں نے کہا کہ میں جب اللہ آنحضرت کہتا ہوں تو وہی لڑکا کابر حسین یاد آتا ہے، توبتا یئے، کتنا ضرر پہنچا کہ تکبیرات کہہ رہے ہیں کہ اللہ آنحضرت اللہ سب سے بڑے ہیں لیکن دل کہیں اور ہے، دل اکابر حسین کے ساتھ لگا ہوا ہے۔ آہ، غیر اللہ کے عشق سے اتنا نقسان پہنچتا ہے۔ اسی لئے بزرگ فرماتے ہیں کہ بد نظری اور عشقِ مجازی سے سوئے خاتمه کا ندیشہ ہے، اللہ پناہ میں رکھے۔

## امام ابوحنیفہ رحمۃ اللہ علیہ کی امداد سے احتیاط

یاد رکھو، ہمارے اسلاف نے جس طریقہ پر عمل کیا ہے اسی طریقہ پر چلو۔ امام ابوحنیفہ رحمۃ اللہ علیہ کو دیکھئے کہ کس قدر متqi تھے، ان سے زیادہ کوں متqi ہو گا لیکن اپنے شاگرد امام محمد رحمۃ اللہ علیہ کو جب تک ان کے ڈاڑھی نہ آگئی درس میں ہمیشہ اپنے پیچھے بٹھایا کرتے تھے۔ علامہ شامی لکھتے ہیں:

کَانَ مُحَمَّدُ بْنُ الْحَسَنِ صَبِيِّحًا وَكَانَ أَبُو حَنِيفَةَ يُجْلِسُهُ فِي ذَرِسِهِ  
خَلْفَ ظَهِيرَةِ مَخَافَةِ خِيَانَةِ الْعَيْنِ مَعَ كَمَالِ تَقْوَاهُ

(رد المحتار، کتاب المظرو والاباحة)

اتنے بڑے امام ابوحنیفہؓ امام محمد رحمۃ اللہ علیہ کو ان کے حسن کی وجہ سے درس میں اپنے پیچھے بٹھاتے تھے۔ آج کل لوگ پہلو ان بنتے ہیں، کہتے ہیں کہ ہمیں اپنے نفس پر بھروسہ ہے اور بعض ڈرتے ہیں کہ صاحب، میں احتیاط کروں گا تو لوگ مجھے حقیر سمجھیں گے۔ ارے، اپنی آبرو کو اللہ کے نام پر قربان کر دو۔ دیکھ لو، کیا آج امام ابوحنیفہ رحمۃ اللہ علیہ کا کوئی ذلت سے تذکرہ کرتا ہے کہ ”وہ امام محمد کو اپنے پیچھے بٹھایا کرتے تھے، معلوم ہوتا ہے عشق بازی کا مادہ تھا“، یا آج لوگ اس واقعہ سے ان کی عزت کر رہے ہیں۔ جو اللہ کے نام پر اپنی آبرو کو قربان کرتا ہے اور اللہ کو راضی کرنے میں مخلوق سے نہیں ڈرتا اس کی عظمت کے چراغ کو کوئی نہیں بمحاسکتا۔

## حکیم الامت تھانویؒ کی امدوں سے احتیاط

حکیم الامت رحمۃ اللہ علیہ سے بڑھ کر کون ہے؟ مجدد ملت اور وقت کے امام، مفتی اعظم پاکستان مفتی شفیع صاحب اور مولانا ظفر احمد عثمانی اور بڑے بڑے علماء کو اللہ والا بنانے والے اپنے سچیح مولا نا شیر علی صاحب سے فرماتے

ہیں کہ میں جس کمرے میں تفسیر بیان القرآن لکھتا ہوں وہاں تنہائی میں کسی کم عمر لڑکے کو جس کی ڈاڑھی نہ ہونے بھیجا کرو، ان سے احتیاط کرنی چاہئے۔

اسی طرح عرب کا ایک لڑکا میرے مدرسے میں پڑھتا تھا، اردو نہیں جانتا تھا، اس سے ہم عربی میں بات کرتے تھے، اس کی ڈاڑھی بھی پوری تھی، ایک مرتبہ وہ میرے ساتھ ٹنڈو جام گیا۔ میں نے سوچا کہ بے چارہ پردیسی ہے عرب کا رہنے والا ہے، میں نے بعض دوستوں سے کہا کہ اس کا پیر دبادو، یہ عرب کا ہے اور ہمارا مہمان ہے، تو جب وہ دبانے لگے تو اس نے کہا: کہربا، کہربا، مت دباؤ مجھے، میرے اندر بجلی ہے، یہ جسمانی خدمت اتنی خطرناک چیز ہے۔ تو دیکھو اس عرب نے احتیاط کی اور کہا کہ میرا پیر مت چھوو، حالانکہ دبانے والا بھی پوری ڈاڑھی والا تھا۔

ایک بہت بڑے محدث نے مجھ سے خود بیان کیا کہ ان کے استاد مولانا مسیح اللہ خان صاحب جلال آبادی جو بہت حسین تھے اور میں بھی بلا کا حسین تھا، جب وہ مجھے پڑھاتے تھے تو محبت کی آنکھ سے دیکھنا تو بڑی چیز ہے کبھی قصائی کی آنکھ سے بھی نہیں دیکھا، نیچی نظر کر کے پڑھاتے تھے۔ بتائیے آج ان محدث صاحب نے اپنے استاد مولانا مسیح اللہ خان صاحب جلال آبادی کو تقریباً ذلیل سمجھا یا ان کی تعریف کی؟ وہ میرے سامنے کہتے تھے کہ میرا استاد کتنا تقویٰ والا تھا کہ جس نے مجھ پر کبھی نظر نہیں ڈالی۔ اللہ اکبر، اولیاء اللہ نے کتنی احتیاط کی ہے اور ہم لوگ کہتے ہیں کہ بھائی، لوگ کیا کہیں گے؟ انتظامیہ والے، کمیٹی والے، مسجد والے کیا کہیں گے؟ ارے، اس سے تمہاری عزت اور بڑھے گی۔

امروں سے نظر وں کی حفاظت کی تدابیر  
جو خدا کے نام پر اپنی آبرو کو قربان کرتا ہے ان شاء اللہ اس کے چراغ

کو کوئی نہیں بھا سکتا۔ آپ ان اڑکوں سے جن کی طرف ذرہ برابر بھی میلان ہوتا ہو صاف کہہ دو کہ بھائی، تم میرے سامنے نہ بیٹھا کرو، مجھے ضرر پہنچتا ہے اور میری خدمت بھی مت کیا کرو اور اگر میرے سبق یا تقریر میں بیٹھو تو داںکیں باسکیں بیٹھو۔ پڑھانے میں جن بچوں کی طرف میلان ہوتا ہو تو ان کو داںکیں باسکیں بٹھادو، سامنے پوری ڈاڑھی والوں کو بٹھاؤ۔ تقریر میں اپنے سامنے والوں کی طرف دیکھ کر تقریر کرو۔ اب جن کی طرف کشش ہوتی ہے ان پر صاف صاف نظر نہیں پڑے گی۔ اگر کسی کی تھوڑی ڈاڑھی ہے اور اس کا دل چاہتا ہے کہ میں خدمت کروں تو اس سے کہو کہ بیٹا وضو کر کے دور کعات پڑھ کر میرے لئے دعا کر لیا کرو، یہ خدمت میری روح کی ہوگی اور روح کی خدمت میں کوئی ضر نہیں ہے، اس سے وہ خوش ہو جائے گا اور دبانے والے سے زیادہ اس پر فضل ہو گا، کیونکہ اس نے اللہ کے لئے فصل یعنی جدائی اختیار کی ہے، ان شاء اللہ، اللہ تعالیٰ اس کو بھی اپنا قرب نصیب فرمائیں گے جس کو دور کیا گیا ہے اور اس کو بھی جس نے دور کیا یعنی شاگرد اور استاد دونوں کو ثواب ملے گا۔

آج احتیاط کرلو، کل جب یہ بچہ بڑا ہو گا تو اپنے شاگردوں سے کہے گا کہ میرے استاد مجھ سے نظروں کی حفاظت کرتے تھے اور مجھے اپنے داںکیں باسکیں بٹھاتے تھے، اے شاگردو، آج میں بھی یہی عمل کروں گا۔ آپ کا یہ عمل صدقہ جاریہ بن جائے گا۔ تواصل بات یہی ہے کہ جسمانی خدمت کے راستے کو ہی بند کر دو۔ مہتمم سے لے کر استاذ تک سب اس کی سخت پابندی کریں۔

### ایک شیطانی چال اور اس سے بچاؤ کی تدبیر

شیطان مومن کو بے وقوف بناتا ہے، الوبناتا ہے، ڈراتا ہے کہ زیادہ نظریں پیچی کرو گے تو یہ اڑ کے آپس میں کہیں گے کہ ”دیکھو، یہ استاد تو مریضِ

محبت معلوم ہوتے ہیں، یہ تو حسینوں سے اتنا ڈرتے ہیں، ”تو جب ایسا وسوسہ آئے تو شیطان سے کہہ دو کہ ”ہاں بھی، ہم پہلوان نہیں ہیں، اللہ نے ہمیں ضعیف پیدا کیا ہے“۔ اللہ تعالیٰ فرماتے ہیں:

### ﴿خُلِقَ الْإِنْسَانُ ضَعِيفًا﴾

(سورة النساء، آیة: ۲۸)

اللہ نے انسان کو ضعیف پیدا کیا ہے، اسی لئے اللہ تعالیٰ فرماتے ہیں: لَا تَقْرَبُوا  
ان کے قریب نہ رہو ورنہ ساری پہلوانی نکل جائے گی۔ لَا تَقْرَبُوا رہو گے تو  
لَا تَفْعَلُوا رہو گے اور اگر تَقْرَبُوا رہو گے یعنی ان کے قریب رہو گے تو تَفْعَلُوا  
ہو جاؤ گے، یعنی گناہ کر بیٹھو گے۔

ارے میاں، اللہ کو راضی کرو مخلوق کچھ بھی کہے اس کی پرواہ نہ کرو۔  
اللہ پر اپنی آبرو کو قربان کر کے تو دیکھو، یہی بچہ زندگی بھر تمہاری تعریف  
کرے گا، جب بڑا ہو گا تو کہے گا کہ میرے استاد مجھ سے احتیاط کرتے تھے اور  
دوسروں کو بھی یہی نصیحت کرے گا۔ ہم نے تو مولانا مسیح اللہ خان صاحب جلال  
آبادی رحمۃ اللہ علیہ کے شاگرد سے یہی سنا کہ میرے استاد بڑے متقدی تھے، یہ  
نہیں سنا کہ وہ کمزور دل کے تھے، ہمارے حسن کی تاب نہیں لاسکتے تھے، کسی  
سے بھی یہ نہیں سنا۔ آپ نے امام ابوحنیفہ رحمۃ اللہ علیہ کی تعریف سنی یا نہیں؟  
علامہ شامی رحمۃ اللہ علیہ جیسے شخص فقہ کی کتاب شامی میں جہاں نظرِ حرام پر بحث  
کی ہے ان کی تعریف کر رہے ہیں۔

### نہ لونا م الفت جو خود دار یاں ہیں

یہ میں بڑا خاص اور انتہائی اہم مضمون بیان کر رہا ہوں اور اختر اس  
معاملہ میں بے خوف ہو کر تقریر کرتا ہے، اب جس کا دل چاہے میری بات کی قدر

کر لے، کیونکہ اگر اللہ کو پانا ہے تو صورتِ پرستی سے بچنے کا مجاہدہ تو ضرور اختیار  
کرنا پڑے گا اور اگر نہیں کرنا چاہتے تو دیکھو بھائی سن لو۔  
نه لو نام الفت جو خود دار یاں ہیں  
بڑی ذلتیں ہیں، بڑی خوار یاں ہیں

لیکن اس کے بعد کیا انعام ملتا ہے۔

لی فقیری بادشاہت ہو گئی  
عشق کی ذلت بھی عزت ہو گئی

### هم جنس پرستی سے بچاؤ کے مضمون کی مخالفت

### قومِ لوط کا عمل ہے

میں اللہ کے راستے کی بات کر رہا ہوں، جو لوگ کچھ بھی فہم سلیم رکھتے  
ہیں، اللہ اللہ کرتے ہیں، اگر ان کے دل میں ذرا بھی اللہ کا نور ہے تو وہ لوگ  
میری ان باتوں کی قدر کر لیں اور جو لوگ فسق و فجور میں اور ضد و عناد میں مبتلا ہیں  
ان سے یہ امرِ پرستی اور بد فعلی سے بچاؤ کا مضمون ہضم ہی نہیں ہوتا اور وہ ایسی  
باتیں کرتے ہیں جیسی قومِ لوط نے حضرت لوط علیہ السلام سے کیں۔ جب  
حضرت لوط علیہ السلام نے ان سے فرمایا کہ:

﴿أَتَأْتُونَ الْفَاحِشَةَ وَأَنْتُمْ تُبْصِرُونَ ﴾۱۰۷﴿إِنَّكُمْ لَتَأْتُونَ الرِّجَالَ شَهْوَةً مِّنْ دُوْنِ النِّسَاءِ ۖ بَلْ أَنْتُمْ قَوْمٌ تَجْهَهُونَ ﴾۱۰۸﴿فَمَا كَانَ جَوَابٌ قَوْمَهُ إِلَّا أَنْ قَاتَلُوا أَخْرِجُوا أَلَّا لُوطٌ مِّنْ قَرِيَّتِكُمْ ۚ إِنَّهُمْ أُنَاسٌ يَتَظَاهِرُونَ ﴾۱۰۹﴾

(سورۃ النمل)

کیا تم یہ بے حیائی کا کام کرتے ہو حالانکہ سمجھ دار ہو، کیا تم مردوں کے ساتھ  
شہوت رانی کرتے ہو عورتوں کو چھوڑ کر، بلکہ تم جہالت کر رہے ہو۔ سوان کی قوم

سے کوئی جواب نہ بن پڑا بجز اس کے کہ آپس میں کہنے لگے کہ لوٹ کے لوگوں کو تم اپنی بستی سے نکال دو، یہ لوگ بڑے پاک صاف بنتے ہیں۔ (بیان القرآن)

یعنی لوٹ علیہ السلام کی مخالفت کی اور انہیں حقیر سمجھا۔ تو جو دین کی طرف بلانے والے ہیں اگر وہ امرد پرستی پر تقریر کریں اور لوگوں کو اس گندے کام سے منع کریں تو اگر کوئی ان کو حقیر سمجھتا ہے یا مخالفت کرتا ہے تو سمجھ لو کہ یہ قوم لوٹ کا فعل ہے جو یہ کر رہا ہے۔ جیسے انہوں نے لوٹ علیہ السلام کو حقیر سمجھتے ہوئے با تین بنا نیں إِنَّهُمْ أَنَاسٌ يَتَطَهَّرُونَ<sup>④</sup> کہ یہ بڑے پاک صاف بنتے ہیں۔ اس لئے دوستو، احتیاط کرو، اور اس مضمون کی قدر کرلو۔ دیکھو ہمارے حکیم الامت نے اپنے وعظوں اور مفہومات میں کیا کچھ اس بارے میں بیان کیا ہے، اسے پڑھو۔

### امارد سے بداحتیاطی سالک کی بر بادی ہے

آج مدارس میں کیا ہو رہا ہے، کتنوں کا سلوک بر باد ہو رہا ہے، ان کی روح چاہتی ہے کہ میں اللہ والا بن جاؤں مگر ان سے حسن پرستی کی عادت نہیں چھوٹ رہی ہے۔ وَاللَّهُ قَدْ كَحَا كَرْ كَهْتَا ہوں اگرچہ اختر کی قسم کوئی زیادہ اہمیت کی حامل نہیں ہے کیونکہ قسم کھانے والا زیادہ اہمیت کا حامل نہیں ہے لیکن چونکہ آپ مجھ سے محبت کرتے ہیں اس لئے میں کہتا ہوں کہ میرے احباب میں، میرے دوستوں میں ایسے لوگ موجود ہیں جو اللہ والے بنا چاہتے ہیں اور اللہ کے عشق کے زبردست پیاسے ہیں مگر حسن پرستی، صورت پرستی، امرد پرستی کے عذاب میں مبتلا ہیں، وہ اس عادت کو چھوڑنا چاہتے ہیں لیکن ان سے حسن پرستی نہیں چھوٹی۔ کہتے ہیں کہ کیا کریں صاحب چھوٹی نہیں ہے۔ جب یہ عادت بچپن سے پڑ جاتی ہے تو جب تنک جان لڑا کر اسے

چھوڑنے کی کوشش نہ کرے آخری سانس تک نہیں چھوٹتی، اس لئے ہمت کر کے اس کو ابھی چھوڑ دو۔

### بد نظری و عشقِ مجازی سے اجتناب کا انعام

دیکھو جھوٹ چھوڑ دینا آسان، چوری چھوڑ دینا آسان لیکن حسینوں کو چھوڑنا، ان کونہ دیکھنا، یہ بڑا مشکل مضمون ہے۔ لہذا جو بڑی ہمت سے کام لے گا اور ان سے نچک جائے گا تو ان شاء اللہ اس کا انعام بھی بہت بڑا ہے۔ اچھا یہ بتائیے کہ ایک مزدور نے ایک گھنٹہ کام کیا آپ نے اس کو مزدوری دے دی لیکن ایک بادشاہ نے بھی آ کر ایک گھنٹہ کام کیا تو بادشاہ کی مزدوری اُس مزدور سے زیادہ ہو گی یا نہیں؟ اسی طرح اگر آپ نے نفلی عبادت، مثلًا تلاوت وغیرہ کر لی، تو یہ آپ کے جسم نے مزدوری کی اور اگر آپ نے نظر بچالی تو دل نے مزدوری کی اور دل چونکہ سارے جسم کا بادشاہ ہے تو بتاؤ دل کی مزدوری زیادہ ہو گی یا نہیں؟

تو نگاہ کی حفاظت کرنے اور حسینوں سے دور رہنے میں جو غم ہوتا ہے وہ دل کو ہوتا ہے اور دل بادشاہ ہے اور بادشاہ جو مزدوری کر رہا ہے اور اللہ کے راستے میں غم اٹھا رہا ہے تو یہ غم دنیا نہیں دیکھتی، وہ نفلیں تو دیکھ لیتی ہے لیکن جو لوگ دل پر غم اٹھاتے ہیں دل کی بری بری خواہشات کو توڑتے ہیں ان کے دل کی باتوں کو دنیا نہیں جانتی، صرف اللہ پاک جانتے ہیں، اس لئے بادشاہ کے عمل پر اللہ اس کو بہت بڑی مزدوری عطا فرماتے ہیں اور اس کو حلاوتِ ایمان عطا فرماتے ہیں اور اپنا در دل عطا کرتے ہیں اور ان شاء اللہ یہ در دل ظاہر ہو کر رہتا ہے، جو لوگ اپنی خواہشات کا خون کرتے ہیں اور غم اٹھاتے ہیں ایک دن ایسا آئے گا کہ ان کے دردِ محبت کی خوشبو کو اللہ اڑاۓ گا۔ اب اس پر میرا ایک شعر سنئے جو حیدر آباد کمن میں ہوا تھا۔

ہائے! جس دل نے پیا خون تمنا برسوں  
اس کی خوشبو سے یہ کافر بھی مسلمان ہوں گے

اور

اس کی خوشبو سے مسلمان بھی مسلمان ہوں گے

**اسبابِ گناہ سے قرب، گناہ میں ابتلاء کا ذریعہ ہے**  
 اور یہ بات بھی سن لیجئے کہ مسٹروں میں لڑکوں سے عشق کا مرض زیادہ  
 نہیں ہوتا، کیونکہ ان کو مغلوق تعلیم میں لڑکیاں آسانی سے مل جاتی ہیں اور وہ ان کی  
 وجہ سے گناہ میں بمتلا رہتے ہیں۔ یہ مرض عربی مدارس میں زیادہ ہوتا ہے، کیونکہ  
 مولوی ڈاڑھی رکھ کر کسی عورت سے بات کرتے ہوئے شرمata ہے اور لڑکوں سے  
 کہتا ہے کہ تو میرا بھائی ہے، میرا شاگرد ہے، میرا منہ بولا بیٹا ہے اور اس بہانے  
 سے ناجائز تعلق بنالیتا ہے۔ جیسے آج کل جو عورتیں بدمعاش ہیں وہ اپنے شوہر  
 سے غیر مردوں کے بارے میں کہتی ہیں کہ ان سے ملنے پر زیادہ مت بولنا،  
 ان سے میرا پرده نہ کرانا، یہ تو میرا منہ بولا بھائی ہے، اس کو آنے جانے دو، خبر  
 دار، جو اس سے پرده کرایا۔ سمجھ لو کہ یہ سب بہانے ہیں اور بہت بڑا ذہر ہے۔  
 لہذا حکیم الامت رحمۃ اللہ علیہ فرماتے ہیں کہ جس گناہ میں آسانی ہوتی ہے، اس  
 گناہ سے بچنا مشکل ہو جاتا ہے۔ لہذا عورتوں سے زنا کرنا یہ گناہ مولویوں کے  
 لئے مشکل ہے، کیونکہ انہیں سب دیکھ لیتے ہیں کہ ارے امام صاحب، آپ  
 فلاں عورت سے بات کر رہے تھے مگر لڑکوں سے بات کرتے ہوئے کوئی برا  
 گمان بھی نہیں کر سکتا۔ لہذا اس گناہ سے بچنے کے لئے طالبین کو، سالکین کو اور  
 مدرسین کو زیادہ احتیاط کرنا چاہئے، کیونکہ اس ماحول میں ان کے لئے زیادہ خطرہ  
 ہوتا ہے، جبکہ کالج میں مسٹروں کو کوئی کچھ نہیں کہتا، کیونکہ وہاں گناہ اور اللہ کی

نا فرمانی سے بچنے کی کوئی اہمیت نہیں۔

بعض کانج کے لڑکے کسی اللہ والے کی صحبت میں بیٹھنے لگے یا تبلیغی جماعت میں گئے، دیندار ہو گئے پھر مدرسہ میں آئے تو انہوں نے شکایت کی کہ ہمارے کانج میں تو یہ مرض نہیں تھا اور آپ کے مدارس میں ہے۔ میں نے کہا کہ بھائی مدرسہ کی تو ہیں نہ کرو، میں اس کا راز بتاتا ہوں کہ جب تم کانج میں تھے تو مخلوط تعلیم میں تھے، لڑکیاں تمہارے ساتھ تھیں، تمہیں ایک مسالہ ملا ہوا تھا، اس لئے تمہارا کوئی مجاہدہ ہی نہیں تھا، تم لڑکیوں کی بغل میں ہاتھ ڈالے ہوئے ان کے ساتھ ساتھ پھر ہے تھے، جانوروں کی طرح تمہاری زندگی تھی، جبکہ مدارس میں لڑکیوں کا گذر بھی نہیں ہے، وہاں تو تقویٰ سکھایا جاتا ہے، بس جہاں تقویٰ سکھایا جاتا ہے شیطان وہیں زیادہ محنت کرتا ہے، اور انہیں گمراہ کرنے کی کوشش کرتا ہے۔ تم تو کانج میں خود شیطان بنے ہوئے تھے، شیطان اپنی ہی برادری پر محنت نہیں کرتا، کہتا ہے کہ ارے، یہ تو میرے ہی بھائی ہیں۔

### ایک لطیفہ

اس پر ایک لطیفہ یاد آیا کہ ایک لیڈر اپنی تقریر کے بعد کہہ رہا تھا کہ آج ہماری تقریر سے نالائقوں نے کوئی اثر نہیں لیا، انہیں فائدہ نہیں پہنچا، نہ کوئی نعرہ لگایا نہ واہ، واہ، ہوئی، عتنے سننے والے تھے سب گدھے تھے۔ اس لئے ان کے کچھ سمجھ میں نہیں آیا۔ ایک شخص نے کہا کہ اچھا ہم گدھے ہیں جب ہی تو آپ تقریر میں کہہ رہے تھے کہ میرے بھائیو، میرے بھائیو۔

### شیطان دینداروں پر زیادہ محنت کرتا ہے

تو شیطان نیک بندوں اور جو فرشتہ بننا چاہتے ہیں ان پر زیادہ محنت کرتا ہے، تاکہ وہ اللہ والے نہ بن سکیں، کیونکہ وہ دیکھتا ہے کہ یہ تو میرے ہاتھ

سے نکلنے والے ہیں، اللہ کے ولی بننے والے ہیں اور ان پر زیادہ محنت اس لئے کرتا ہے کہ اگر یہ ولی ہو جائیں گے، عابد ہو جائیں گے تو یہ لاکھوں کو ولی اللہ بنائیں گے، لہذا ان کے اخلاق کو بر باد کرتا ہے تاکہ ان کی خوب بدنامی ہو اور انہیں عشقِ امداد میں بنتلا کرنے کی کوشش کرتا ہے اور حسین اڑکوں سے بدنظری کرنے کے مرض میں بنتلا کر کے ان کا راستہ مارتا ہے، یہاں تک کہ بد فعلی کرا کے دنیا و آخرت میں رسو اکردیتا ہے۔

لہذا اس کا علاج یہی ہے کہ کسی اللہ والے سے اصلاحی تعلق قائم کرو اور میری کتاب ”روح کی بیماریاں اور ان کا علاج“ کا مطالعہ کرو اور ان اڑکوں سے دور رہو جن کو دیکھنے سے نفس ذرہ برابر بھی حرام مزہ لینے لگے، اور ان سے جسمانی خدمت نہ لی جائے، سب سے بڑا فتنہ اسی جسمانی خدمت سے ہوتا ہے، خصوصاً گھٹنوں سے اوپر پیدا بوانے سے۔ لہذا مہتمم اور اساتذہ کو اڑکوں سے ہرگز خدمت نہ لینی چاہئے۔

بڑے اڑکوں اور چھوٹے اڑکوں کا میل جوں زہر قاتل ہے دوسری انتہائی اہم بات یہ ہے کہ بڑے بڑے کے چھوٹے اڑکوں کے ساتھ نہ رہیں ورنہ اس کا انجام یہ ہوتا ہے کہ پہلے میلان، پھر عشق بازی اور آخر میں شیطان بد فعلی کرایتا ہے اور سالکین جو اللہ اللہ کر رہے ہیں ان کے لئے تو میں خاص طور پر کہتا ہوں کہ امر دلکوں کے ساتھ میل جوں رکھنا زہر قاتل ہے، یہ عمل خدا سے محروم کر دیتا ہے اور صرف محروم ہی نہیں کرتا بلکہ گند اکام کر کے مبغوض بھی کر دیتا ہے۔

**سب سے سخت عذاب بد فعلی کی مرتكب قوم پر آیا**  
حدیث میں آتا ہے کہ جب اڑکوں کے ساتھ بد فعلی کا گناہ ہوتا ہے تو

فرشتے ڈر کے مارے آسمان پر چلے جاتے ہیں، کیونکہ وہ عمل کرنے والوں پر عذاب کو نازل ہوتا ہوا دیکھے ہیں کہ جب حضرت جبریل علیہ السلام حضرت لوط علیہ السلام کی بدلی کرنے والی قوم کو اپنے پہلے آسمان تک لے گئے۔ علامہ ابن قیم جوزی رحمۃ اللہ علیہ لکھتے ہیں کہ حضرت جبریل قومِ لوط کی بستی کو آسمان کے اتنے قریب لے گئے تھے کہ اس آسمان والے فرشتوں نے اس بستی کے گدھے اور کتوں کی آوازیں بھی سنیں اور پھر وہاں سے پوری بستی کو زمین پر الٹ دیا اور پھر آسمان سے پتھر بھی برسائے۔

دیکھا آپ نے، ایسا عذاب کسی قوم کو نہیں ہوا۔ یہ اتنا خبیث عمل ہے کہ اللہ پاک نے اس کا نام ہی فعلِ خبیث رکھ دیا اور عذاب ایسا دیا کہ بستی اللہ کے بعد جب وہ سب مر گئے، تو مرے ہوؤں پر اللہ پاک نے پتھر بر سادیئے۔ اندازہ لگائیے، اتنا غصہ اللہ پاک کو اس فعلی پر آتا ہے۔ بتائیے، کیا مرنے کے بعد کوئی مردے کو جوتے لگاتا ہے؟ اگر آپ کا کوئی دشمن مر جائے تو مرنے کے بعد آپ اس کو جوتے نہیں لگاتے کہ جناب، اب تو یہ مر گیا اب کیا جوتے لگائیں لیکن اللہ پاک اتنے غصب ناک ہوئے کہ لوگوں کی عبرت کے لئے مرنے کے بعد پتھر بھی برسائے اور ہر پتھر پر ان کا نام لکھا ہوا تھا۔ اللہ تعالیٰ ارشاد فرماتے ہیں:

﴿قَالُوا إِنَّا أَرْسَلْنَا إِلَى قَوْمٍ مُّجْرِمِينَ ﴾ لِنُرْسِلَ عَلَيْهِمْ جَهَارَةً مِّنْ طِينٍ ﴾  
﴿مُّسَوَّمَةً عَنَّدَ رَبِّكَ لِلْمُسْرِفِينَ ﴾

(سورۃ النازیرات)

فرشتوں نے ابراہیم علیہ السلام سے کہا کہ ہم ایک مجرم قوم یعنی قومِ لوط کی طرف بھیجے گئے ہیں تاکہ ان پر گھنگر کے پتھر بر سائیں جن پر آپ کے رب کے پاس خاص نشان بھی ہے یعنی اللہ کے یہاں ہر پتھر پر ان کا نام بھی لکھا ہوا ہے اور وہ

پتھر مسرفین یعنی حد سے گذرنے والوں کے لئے ہیں۔

## عشقِ مجازی جرم عظیم ہے

بعض لوگ کہتے ہیں کہ صاحب، نا محروم عورتوں اور لڑکوں سے محبت کرنے میں کیا حرج ہے؟ تو اس کا جواب قرآن پاک کی آیت:

﴿إِنَّا أُولَئِنَا إِلَى فَتْوِيمٍ فُجُرٌ مُّبِينٌ﴾

میں ہے، اس میں ایسی محبت کرنے والوں کو مجرم فرمایا گیا ہے۔ یہ حرام محبت ایسا جرم ہے کہ اس کا مقدمہ یعنی شروعات بھی جرم ہے، یعنی کسی حسین پر نظر کرنا بھی جرم ہے، اس سے بات چیت کرنا بھی جرم ہے، اس کو مٹھائی کھلانا بھی جرم ہے، اس کے پاس بیٹھنا بھی جرم ہے، یہ سب کام کرنے والے مجرمین میں شامل ہو جاتے ہیں، کیونکہ مقدمہ حرام حرام ہوتا ہے۔

اور یہ جرم کیوں ہے؟ اس کو ایک مثال سے سمجھئے اور اپنے دل پر ہاتھ رکھ کر دل سے پوچھئے کہ کوئی شخص آپ کا بہت ہی گہرا دوست ہوا اور آپ اس کی عزت بھی کرتے ہوں لیکن ایک دن آپ کے بیٹے کو للچائی ہوئی نظروں سے دیکھ رہا ہوا اور آپ نے اس کو دیکھ لیا تو بتائیئے، آپ اس کو اپنا دوست بنائیں گے؟ آپ کہیں گے کہ خبیث تیری آنکھیں نکال دوں گا، تو میرے بیٹے کو بری نظر سے دیکھ رہا ہے۔ تو باپ کو اپنے بیٹے سے جتنی محبت ہے اس سے زیادہ محبت اللہ کو اپنی مخلوق سے ہے۔ جب ایک حصہ محبت میں یہ حال ہے کہ باپ نہیں چاہتا کہ کوئی میری بیٹی کو یا میرے بیٹے کو بری نظر سے دیکھے تو ربا جس کے پاس ۹۹ فیصد محبت ہے جب اس کی محبت کا ظہور ہوگا تو اس کے بندوں کو بری نظر سے دیکھنے والوں سے وہ کیسا انتقام لے گا اور ان کا کیا حال ہوگا، بلکہ اللہ کی محبت تو سو سے بھی زیادہ ہے، یہ تو ایک مثال ہے، بات کو

سمجھانے کے لئے کہہ دیتے ہیں۔

## مخلوقِ خدا سے خیرخواہی کے معنی

تو اللہ کے بندوں کو، اللہ کی مخلوق کو بری نظر سے دیکھنا جبکہ مخلوقِ اللہ کی عیال ہے کتنا بڑا جرم ہے۔ حدیث پاک میں ہے:

((الْخَلُقُ عِيَالُ اللَّهِ فَأَحَبُّ الْخَلُقِ إِلَى اللَّهِ مَنْ أَخْسَنَ إِلَى عِيَالِهِ))

(مشکوٰۃ المصایب، کتابِ ادب، باب الشفقة والرجمة علی الخلائق، ص: ۲۲۵)

تمام مخلوقِ اللہ کا کنبہ ہے، پس مخلوق میں اللہ تعالیٰ کا سب سے زیادہ محبوب اور پسندیدہ وہ ہے جو اس کے کنبہ سے بھلانی کے ساتھ پیش آتا ہے۔ لہذا کافر لڑکے کو بھی بری نظر سے دیکھنا جائز نہیں ہے، یہ میں الاقوامی جرم ہے، یہ نہیں کہہ سکتے کہ یہ تو کافر ہے، عیسائی ہے، بھگتی ہے، کیونکہ اللہ پاک نے کافر کو بھی بری نظر سے دیکھنے سے منع فرمایا ہے کہ یہ کافر تو ہے مگر اللہ کا بندہ بھی ہے۔ اگر کسی کا میٹا نافرمان ہے، باپ کی بات نہیں مانتا تو باپ اپنے نافرمان بیٹے کے لئے نہیں چاہے گا کہ کوئی اس کے ساتھ بد فعلی کرے؟ تو اللہ بھی اپنے نافرمان بندوں کے بارے میں بے اصولیوں کی اجازت نہیں دیتا کہ کوئی انہیں بری نظر سے دیکھے اور ان کے ساتھ غلط کام کرے۔ آپ لندن جائیں اور کسی کافر انگریز کا لڑکا سامنے ہو تو اس کو بھی آپ بری نظر سے نہیں دیکھ سکتے۔

ایک صاحب نے کہا کہ حضرت، لڑکیاں کراچی میں سڑکوں اور بازاروں میں بے پردہ گھومتی ہیں، ناچتی پھرتی ہیں اور اپنے آپ کو دکھاتی پھرتی ہیں تو جب وہ خود ہی دکھاتی ہیں تو دیکھ لینے میں ہمارا کیا قصور ہے؟ میں نے کہا کہ بھتی، اس کو ایک مثال سے سمجھاتا ہوں کہ اگر آپ کے دوست کی دس بیٹیاں ہیں، نو بیٹیاں تولیِ اللہ ہیں، پر دے میں ہیں، ان کوئی نہیں دیکھ سکتا اور ایک بیٹی

فلم ایکٹریں ہو گئی، ناچنے لگی اور ایک دن آپ اس کا ناج دیکھ رہے تھے کہ آپ کے دوست نے جس کی یہ بیٹی ہے آپ کو دیکھ لیا تو آپ کا دوست آپ کو یہی کہے گا کہ آپ نے میری بیٹی کو نامناسب حالت میں کیوں دیکھا؟ آپ کو تو چاہئے تھا کہ سجدہ میں گرجاتے اور اللہ سے روتے کہ یا اللہ، یہ میرے دوست کی بیٹی ہے، نافرمان ہے، ناچتی ہے اس کو آپ فرمان بردار اور تقویٰ والی بنادیجھے تب میں سمجھتا کہ آپ میرے دوست ہیں لیکن آپ نے اپنی دوستی کا یہ حق ادا کیا۔ آپ اس سے ناراض ہو جائیں گے۔ ایسے ہی اللہ تعالیٰ کو بھی ان کے بندوں پر غلط نظر ڈالنے والوں اور ان کے ساتھ غلط کام کرنے والوں پر سخت غصہ آتا ہے اور اس پر اللہ کی ناراضگی کا عذاب مسلط ہو جاتا ہے۔

اور قومِ لوط کو جو مُسْرِفین فرمایا تو یہ لوگ مسرفین اس لئے تھے کہ انہوں نے اپنی منی اور خون کو پاخانے کے مقام پر ضائع کیا، جس منی سے انسان پیدا ہونے تھے، جس منی سے اولیاء پیدا ہونے تھے اس کو پاخانے کے مقام پر ضائع کیا۔ کیا یہ معمولی اسراف ہے؟ یہ بہت بڑا اسراف ہے اور بہت بڑا گناہ ہے۔

تو میں اللہ کی ولایت اور دوستی کے اصول بتا رہوں، گزارش کر رہا ہوں کہ اللہ کے دوست بننا چاہتے ہو تو اللہ پاک کی ساری مخلوق کے ساتھ اپنے قلب میں خیرخواہی کا ارادہ رکھو، کسی کے لئے نہ دل میں برائی آئے، نہ آنکھوں میں، اگر دل میں وسوسہ آجائے تو استغفار کرلو کہ یا اللہ، وسوسوں پر میرا اختیار نہیں، پھر بھی میں ان وسوسوں سے توبہ کرتا ہوں اور معافی مانگتا ہوں کہ آپ کی مخلوق کے بارے میں میرے دل میں ایسا وسوسہ آیا۔ اللہ پاک نے چاہا تو ان شاء اللہ اس عمل سے بہت نفع ہو گا۔

## بداحتیاطی کے نقصانات

اچھا، ایک اور بات عرض کر دوں کہ جو طلبہ احتیاط نہیں کرتے اور بذریعی اور عشقی امداد میں بنتلا ہو جاتے ہیں تو اس قسم کے گناہوں اور گندی عادات سے ان کو شدید نقصان پہنچتا ہے۔ کیونکہ حکیم ہونے کی وجہ سے میرے پاس مریض آتے ہیں اس لئے اس بارے میں میرا تجربہ زیادہ ہے، خالی عالم دین کو طلبہ یہ بتیں نہیں بتاتے ہیں، اگر عالم کے ساتھ ساتھ حکیم بھی ہو تو اس کو بتاتے ہیں کہ:

**نمبر ایک:** حضرت، آج کل سبق یاد نہیں ہوتا اور جو یاد کرتا ہوں بھول جاتا ہوں۔

**نمبر دو:** حضرت، دماغ میں کچھ کمزوری معلوم ہوتی ہے۔

**نمبر تین:** کمر میں ہلاکا ہلاکا درد بھی رہتا ہے۔

**نمبر چار:** جب سوتا ہوں تو پنڈ لیاں اپنے ٹھیک ہیں۔

**نمبر پانچ:** ان میں ہلاکا ہلاکا درد بھی رہتا ہے۔

**نمبر چھہ:** جب بیٹھنے کے بعد کھڑا ہوتا ہوں تو آنکھوں کے سامنے اندر ہمرا آ جاتا ہے۔

**نمبر سات:** اور کبھی کبھی چکر بھی آتے ہیں۔

یہ سب باتیں جوانی میں ہیں جبکہ صحت اعلیٰ ہونی چاہئے، یہ سب چیزیں کہاں سے پیدا ہوئیں؟ ان ہی افعال بد کی وجہ سے، کتنے ہی ایسے جوان ہیں کہ جوان ہوتے ہوتے ان کی جوانیاں حرام عشق اور گندے کاموں کی وجہ سے ختم ہو گئیں، اب جب شادی ہوئی تو شرما رہے ہیں، بیوی کے قابل نہیں رہے۔ ان گندے اعمال سے مردانگی کی طاقت ختم ہو جاتی ہے۔ میرے پاس

کتنے ہی نوجوان مریض آئے جنہوں نے بتایا کہ صاحب، بیوی کو منہ دکھانے کے قابل نہیں ہوں، سرال والے طلاق لے لیں گے، جلدی سے کوئی طاقت کی دوادے دیجئے۔ ایسی پریشانی کیوں ہوئی؟ اسی گناہ کی وجہ سے، علم بھی گیا اور عمل کو بھی نقصان پہنچا اور ایسا طالب علم اچھا عالم بھی نہیں بن سکتا۔

لہذا سب مدارس والوں کے لئے طلبہ کے اخلاق کی حفاظت اور نگرانی بہت ضروری ہے کیونکہ جو طلبہ ان برائیوں میں جو میں نے ذکر کیں بتلا ہو جاتے ہیں ان سے علم دین کی پڑھائی بھی چھوٹ جاتی ہے اور اگر مولوی بن بھی جائیں تو بھی ان کو کچھ یاد نہیں رہتا، علمی حیثیت سے بالکل کمزور ہوتے ہیں اور شادی کے لئے ماں باپ پریشان ہوتے ہیں کہ یہ شادی کیوں نہیں کرتا؟ یعنی دین و دنیا دونوں ہی تباہ ہو جاتے ہیں۔

اس لئے مہتمم حضرات سے کہتا ہوں کہ بچوں کی خوب نگرانی کرو، اگر انہیں جید عالم بنانا چاہتے ہو تو انہیں مقنی رکھو۔ اس گناہ سے دماغ کو اتنا نقصان پہنچتا ہے کہ اچھا عالم نہیں بن سکتا، کیونکہ بڑی بڑی کتابوں کو پڑھنے کے لیے دماغ کو طاقت چاہئے اور فرقہ و فجور سے قوتِ حافظہ کو نقصان پہنچتا ہے، جبکہ تقویٰ سے علم میں برکت آتی ہے اور حافظہ بھی قوی رہتا ہے۔

### اللہ والا عالم بننے کے لئے حکیم الامت کے دو نسخے

اسی لئے حکیم الامت رحمۃ اللہ علیہ فرماتے تھے کہ اگر کوئی شخص بڑا اور مقنی عالم بننا چاہے تو وہ دو عمل کر لے:

نمبر ایک: استاد کا ادب کرے، کیونکہ بے ادبی سے علم کی برکت ختم ہو جاتی ہے۔

نمبر دو: تقویٰ اور پرہیزگاری سے رہے، کیونکہ گناہ گاروں کو اللہ پاک علم کا

نور نہیں دیتا۔

علمی استعداد کے لئے حکیم الامت<sup>ؒ</sup> کے تین نسخے  
اور ایک بار فرمایا کہ جو طالب علم یہ تین کام کر لے میں اس کی استعداد  
کا ذمہ لیتا ہوں:

نمبر ایک: استاد سے سبق پڑھنے سے پہلے اس سبق کا مطالعہ کر لے۔

نمبر دو: پھر استاد کی تقریر گور سے سنے۔

نمبر تین: پھر استاد سے سبق پڑھنے کے بعد ایک بار تکرار کر لے۔

مفہی شفیع صاحب رحمۃ اللہ علیہ نے فرمایا کہ سبق پڑھنے سے پہلے اس  
کے مطالعہ کا کیا مطلب ہے؟ **تَمَيِّزُ الْمَعْلُومِ مِنَ الْمَجْهُولِ** مطالعہ سے یہ پتا  
چل جاتا ہے کہ کیا کیا باتیں ہم نے سمجھ لیں اور کیا کیا نہیں سمجھیں، مثلاً آٹھ آنا  
سمجھے اور آٹھ آنا نہیں سمجھے، اب جو کچھ نہیں سمجھا استاد کے سامنے اس کو غور سے  
سننے سے سمجھ لے گا اور جو مطالعہ نہیں کرتا اس کے لئے سب بے کار ہے۔ اس  
کے علم میں برکت نہیں ہوتی۔

بڑے لڑکے اور چھوٹے لڑکے ایک ساتھ تکرار نہ کریں  
اور یہ جو عمل ہے کہ تکرار کرے تو یاد رکھو کہ تکرار اس کے ساتھ کرے  
جس میں حسن و کشش نہ ہو اور جو امرد ہو یا جس میں حسن اور کشش ہو، یعنی  
ڈاڑھی مونچھ کے باوجود بھی اس کی طرف میلان ہوتا ہو تو اس کے ساتھ ہرگز  
تکرار نہ کرے، ورنہ تکرار کرتے کرتے تکرار ہو جائے گی۔ تکرار کا معنی جھگڑا  
بھی ہے، یعنی عشقِ مجازی کے جھگڑے میں مبتلا ہو جائے گا۔

اس کے علاوہ ایک ضروری بات یہ ہے کہ یہاں روزانہ حضرت  
قمانوی رحمۃ اللہ علیہ کے مفہومات اور میری کتاب روح کی پیاریاں اور ان کا

علاج پڑھ کر سنانے کا معمول ہونا چاہئے اور روزانہ ذکر بھی ہونا چاہئے، اس کے لئے روزانہ پندرہ منٹ نکالیں، دس منٹ ذکر کے لئے اور پانچ منٹ میں بزرگوں کے کچھ مفہومات اور کوئی بات سنادی۔

### حضرت والا کی اشاعتِ دین کی ترپ اور اخلاص

یہ تقریر جو ابھی میں کر رہا ہوں تو یہ میں اپنی آبرو کو ختم کر کے تقریر کرتا ہوں، لوگ کہتے ہیں کہ یہ پیر تو سب بتیں جانتا ہے اور بدگمانی کرتے ہیں لیکن مجھے اس کی پرواہ نہیں۔ جو مرض اس زمانے میں کالرا ہیضہ کی طرح پھیلا ہوا ہے اور اللہ تعالیٰ سے محرومی کا سب سے بڑا سبب ہے بھلا لوگوں سے ڈر کر میں اس پر بیان نہ کروں؟

پشاور میڈیکل کالج میں جب میں نے اس مضمون کو بیان کیا تو میڈیکل کالج کے ڈیڑھ ہزار لڑکوں نے کہا کہ اس عالم نے تو ہمارا ایکسرے کر لیا، ہمارے اندر جو جو مرض تھے سب بیان کر دیے۔ انہوں نے کہا کہ ہم ملاؤں سے نفرت کرتے تھے لیکن اس کی تقریر نے تو ہمیں پاگل کر دیا، ایک ہفتہ ہمیں ان کے ساتھ اور مل جائے تو ہمیں بہت فائدہ ہوگا اور جن پروفیسر صاحب نے میری ان طلبے سے ملاقات کرائی تھی انہوں نے بتایا کہ یہ اتنے بدتعلیٰ کے ہیں کہ استادوں سے لڑتے ہیں اور ان کے سامنے ان کو چھیڑنے کے لئے میز بجائے ہیں مگر آپ کی تقریر انہی ادب اور محبت سے سنی اور آخر میں سب نے مصافی بھی کیا اور بعضوں نے میرا کراچی کا پتا بھی لکھا۔ یہ کیا بات ہے؟ یہی بات ہے کہ اللہ کے نام پر توفیق مانگتا ہوں کہ یا اللہ، اپنے نام پر اختر کو جان، مال، عزت، آبرو، سب کچھ قربان کر دینے کی توفیق نصیب فرمائیے اور میرے دوستوں کو بھی۔

تو میں اپنی آبرو کو داؤ پر لگا کراس مضمون کو بیان کرتا ہوں اور میں نے دیکھا کے بڑے بڑے مدارس کے طلبہ الحمد للہ میرے اتنا صاف صاف بیان کر دینے سے بہت خوش ہوئے، جبکہ دوسرے اتنا صاف بیان کرنے سے شرماتے اور گھبرا تے ہیں۔ ہندوستان، بگھہ دلیش اور پاکستان کے بڑے بڑے مدارس کے علماء و طلبہ نے اس مضمون کو سن کر الحمد للہ میرا شکر یہ ادا کیا۔ یہ سب باتیں بزرگوں کی ہیں، میں نے تو بس جمع کر دی ہیں، اللہ پاک جس سے چاہے کام لے لیں۔

ایں ہمہ گلزار از ابرارِ ما

یہ سب میرے شیخ حضرت مولانا شاہ ابرار الحق صاحب دامت برکاتہم کی جوتیوں کا صدقہ ہے اور جن کی پہلے صحبت اٹھائی، یعنی حضرت مولانا شاہ عبدالغنی صاحب پھولپوری رحمۃ اللہ علیہ اور حضرت مولانا شاہ محمد احمد صاحب پرستا گبدھی دامت برکاتہم کی دعائیں ہیں۔ جس کے تین شیخ ہوں اگر وہ ایک کے احسانات کا ذکر کرے اور دوسروں کے احسانات کا ذکر نہ کرے تو یہ بے وفائی کی بات ہے تو یہ سب میرے بزرگوں کی دعاوں کا شمرہ ہے۔

چند دن خونِ تمدن پر بہارِ نسبت عطا ہو جاتی ہے

چند دن احتیاط کرو، چند دن دل پر غم سہہ لو پھر دیکھو اللہ کیسی نسبت عطا فرماتے ہیں۔ جب مولیٰ دل میں آتا ہے تو دل کا کیا عالم ہوتا ہے؟ مولانا رومی فرماتے ہیں کہ

بادہ ازما مست شد نے ما از او

میں شراب سے مست نہیں ہوا ہوں، بلکہ شراب مجھ سے مست ہوئی ہے۔

قالب ازما ہست شد نے ما از او

یہ جسم میری روح کی بدولت قائم ہے، میری روح جسم سے قائم نہیں ہے، آگے فرماتے ہیں۔

بادہ در جوشش گدائے جوشِ ماست

شراب اپنی مستی میں میری مستی کی بھکاری ہے۔  
چرخ در گروش اسیر ہوشِ ماست

آسمان اپنی گروش میں میرے ہوش اور میری روحانیت کے وسیع میدان کا ایک قیدی ہے، کیونکہ جس دل میں خدا آتا ہے افلاؤ وز میں کے ساتھ، سماوات و ارض کے ساتھ آتا ہے، بے شمار آفتاب و قمر کے ساتھ آتا ہے اور عرشِ عظم و کرسی کے ساتھ آتا ہے۔

اپنا عالم الگ بناتا ہے  
عشق میں جان جو گنواتا ہے

اور

جب کہی وہ ادھر سے گزرے ہیں  
کتنے عالم نظر سے گزرے ہیں

یہ چیز کہنے کی نہیں ہے، اللہ جس دل کو پیار کر لے، جس دل پر ایک نظرِ رحمت کی ڈال دے، کافرِ صد سالہ سو برس کے کافر کے دل کو اگر اللہ ایک نظرِ رحمت سے دیکھ لے تو وہ اسی وقت رشکِ ابدال ہو جائے گا، اللہ کی شان کے آگے ابدال کیا ہیں، اللہ تعالیٰ کی نگاہِ رحمت کتنی قیمتی ہے، ذرا اس کو سوچو۔ اس لئے دوستو، رونے سے کام بننے گا، زور سے کام نہیں بننے گا، زاری سے کام بننے گا۔ بارہا شکستِ توبہ کر چکے، اب اپنے دست و بازو پر بھروسہ مت کرو، یہ کہو کہ ہم اپنے دست و بازو بہت استعمال کر چکے ہیں لیکن ہم اپنی محدود طاقت سے آپ کا غیر محدود راستہ طنہیں کر سکتے، لہذا آپ ہماری طرف اپنا دستِ کرم بڑھائیے۔

دستِ بکشا جانبِ زنبیل ما  
 میری جھولی کی طرف آپ اپنا ہاتھ بڑھائیے اور اس میں کچھ ڈال دیجئے۔  
 آفرین بر دست و بر بازوئے تو  
 اے اللہ، آپ کے دستِ جذب پر صد آفرین ہوا اور آپ کی شانِ اجتناء پر:

﴿إِنَّ اللَّهَ يُحِبُّ تَبَّاعَيِ الْأَيْمَانِ مَنْ يَشَاءُ﴾

(سورۃ الشوریٰ، آیۃ: ۱۳)

پس اللہ تعالیٰ مست کرتا ہے، ورنہ اندر کیا جانتا ہے۔  
 میں خود آیا نہیں لایا گیا ہوں  
 محبت دے کے تڑ پایا گیا ہوں  
 سمجھتا لاکھ اسرارِ محبت  
 نہیں سمجھا، میں سمجھایا گیا ہوں  
 میں بگھہ دیش آیا نہیں، لایا گیا ہوں، یہ سب غیبی طور پر اسباب ہوتے ہیں۔  
 تو مون نفیش و شیطان کے گندے کاموں میں، یکچھ میں اپنی روح  
 کو کیوں پھنساتا ہے، اس کو چاہئے کہ اللہ کے دریائے قرب کی گہرائیوں میں  
 غوط مارے، ورنہ روح بے قیمت ہو جائے گی، جیسے روہو مچھلی کی شان یہ ہے  
 کہ دریا کے دھارے کے خلاف تیرتی ہے، لہذا نفس کی حرام خواہشات کے  
 دھاروں کے خلاف تیرو، نفس کو مٹانا سکھو، پھر اللہ کو پانا سکھو گے۔ اللہ کو پانے  
 کا اور نفس کو مٹانے کا شوق نہ ہو تو ایسا شخص دعویٰ محبت میں نہایت کاذب اور  
 راہِ محبت کا مختہن ہے۔

نفس پر مردانہ وار حملہ کرنا چاہئے  
 مولانا رومی فرماتے ہیں۔

اے منش، نے تو مردے نے تو زن

اے مختث، نہ تو مرد ہے، نہ عورت۔

ہیں، تبر بردار مردانہ بزن  
ارے تبراٹھا اور نفس پر مردانہ وار حملہ کر، کیونکہ نفس اپنی خاصیت کے اعتبار سے  
مونث ہے، عورت ہے، اسی لئے اس کی طرف مؤنث کی ضمیر راجع ہوتی ہے،  
جیسے عورت کا مکروہ فریب عظیم ہوتا ہے:

﴿إِنَّ كَيْدَ كُنَّ عَظِيمٌ﴾

(سورۃ یوسف، آیہ: ۲۸)

اس کے مکروہ فریب عظیم ہوتے ہیں، ایسے ہی نفس کا مکر بھی عظیم ہوتا ہے، لہذا  
جب تک مرد نہ بنو گے نفس کی عورت قبضہ میں نہیں آئے گی۔ دیکھ لو، اگر مرد بہادر  
نہیں ہوتا تو عورت اس کے قبضہ میں نہیں آتی۔ اسی لئے مولانا رومی فرماتے ہیں  
کہ

ہیں، تبر بردار مردانہ بزن  
نفس مؤنث پر مردانہ وار حملہ کرو، اگر عورت کے پاس عورت کی طرح رہو گے تو  
ساری زندگی عورت ہی رہو گے، مرد نہیں بنو گے بلکہ ہو سکتا ہے وہ تمہارے اوپر  
چڑھ جائے۔

چوں علی وار ایں درِ خیبر شکن  
مثل حضرت علی رضی اللہ تعالیٰ عنہ کے اس درخیبر کو توڑ دو۔

### تلاؤتِ قرآن مجید کے فضائل

اب آخر میں مهم حضرات سے مزید عرض کرتا ہوں کہ قرآن پاک  
حفظ کرنے والے بچوں کے لیے قرآن پاک کے تین فضائل بگلمہ زبان میں لکھ  
کر کے ٹانگ دیئے جائیں:

نمبر ۱: تلاوتِ قرآن پاک سے دل کا زنگ دور ہوتا ہے۔

نمبر ۲: اللہ تعالیٰ کی محبت بڑھتی ہے۔

نمبر ۳: قرآن پاک کے ہر حرف پر دس نیکیاں ملتی ہیں، چاہے سمجھ کر پڑھے یا بے سمجھے پڑھے۔

تین فائدے تو یہ لکھ دیئے جائیں جو ناظرہ والوں کے لئے ہیں اور اگر کوئی حافظ بھی ہو گیا تو:

نمبر ۴: اسے جنت کے گیارہ پاسپورٹ مل گئے، ایک پاسپورٹ سے تو خود جنت میں جائے گا اور دس پاسپورٹ سے خاندان والوں میں سے ایسے لوگوں کا انتخاب کر لے گا جن پر دوزخ واجب ہو چکی ہوگی، پھر ان کو معاف کراۓ گا اور اپنے ساتھ جنت میں لے جائے گا۔

### آیاتِ قرآنیہ سے گمراہ فرقوں کا رد

اور جو یہ کہے کہ بغیر سمجھے قرآن پاک پڑھنے کا ثواب نہیں ملتا وہ یا تو

بد دین ہے یا جاہل ہے۔ اس کی دلیل ہے اللہ پر تمیں نیکیاں ملنا:

(مَنْ قَرَأَ حُرْفًا مِّنْ كِتَابِ اللَّهِ فَلَهُ بِهِ حَسَنَةٌ وَالْحَسَنَةُ بِعَشَرِ أَمْثَالِهَا

لَا أَقُولُ اللَّهُ حَرْفٌ وَلَكِنَ الْأَلْفُ حَرْفٌ وَلَا مُحَمَّدٌ حَرْفٌ وَمِنْهُ حَرْفٌ)

(سنن الترمذی، باب فی من قرأ حرفًا من القرآن ماله من أجر)

جو شخص ایک حرف کتاب اللہ کا پڑھے اس کے لئے ایک حرف کے عوض ایک نیکی ہے اور ایک نیکی کا اجر دس نیکی کے برابر ملتا ہے، میں یہ نہیں کہتا کہ سارا اللہ ایک حرف ہے بلکہ الف ایک حرف، لام ایک حرف اور میم ایک حرف ہے۔ اس میں غور کریں کہ مثال دینے کے لیے حضور صلی اللہ علیہ وسلم نے اللہ کا ہی انتخاب کیوں کیا؟ جبکہ سارا قرآن الفاظ سے بھرا ہوا ہے، کیونکہ اللہ کے معنی سوائے

اللہ تعالیٰ کے کوئی نہیں جانتا، پھر بھی اس کی تلاوت پر نیکیاں مل رہی ہیں اور ایک فرقہ نیچریوں کا پیدا ہونے والا تھا، جو یہ کہتا کہ قرآن کو بغیر سمجھے پڑھنا بے کار ہے، جیسا کہ آج کل بعض گمراہ قسم کے لوگ یہ باتیں پھیلارہے ہیں۔ تو حضور صلی اللہ علیہ وسلم نے یہ مثال اس لیے دی تاکہ کل کوئی یہ فتنہ پیدا نہ کرے کہ بے سمجھے قرآن پڑھنے کا کوئی ثواب نہیں ہے۔ الہذا باب نبوت سے یہ مثال قیامت تک کے فتنوں کا رد ہے۔

اسی طرح قرآن پاک میں ہے:

﴿إِنَّهُ هُوَ التَّوَابُ الرَّحِيمُ﴾

(سورة البقرة، آیۃ: ۲۰)

بے شک اللہ تعالیٰ بکثرت توبہ قبول کرنے والا بڑا حرم کرنے والا ہے۔ علامہ آلوی تفسیر روح المعانی میں فرماتے ہیں کہ اللہ تعالیٰ نے اپنی صفتِ تَوَّاب کے بعد صفتِ رَحِيم کیوں نازل کی؟ اس لئے کہ اللہ تعالیٰ یہ بتانا چاہتے ہیں کہ میں جو تمہاری توبہ قبول کرتا ہوں تو اس وجہ سے نہیں کہ میں اس کا بندہ ہوں، بلکہ وجہ یہ ہے کہ میں رحیم ہوں، اپنی شانِ رحمت سے معاف کرتا ہوں اور شانِ رحمت سے تمہاری توبہ قبول کرتا ہوں۔ کیونکہ ایک فرقہ ایسا پیدا ہونے والا تھا جو یہ کہتا کہ اگر بندہ اللہ سے توبہ کرے تو اللہ پر اس کو معاف کرنا واجب ہو جاتا ہے، نعوذ باللہ۔ الہذا بعد میں ایک فرقہ پیدا ہوا جس کو فرقہ معتزلہ کہا جاتا ہے۔ فرقہ معتزلہ یہ کہتا تھا کہ توبہ کر لینے کے بعد اللہ کو اپنے بندہ کو قانوناً معاف کرنا ضروری ہے تو علامہ آلوی فرماتے ہیں کہ یہ آیت فرقہ معتزلہ کا رد ہے کہ میری تو ابیت قانون اور ضابطہ کی پابند نہیں ہے، تو لفظِ تَوَّاب کے بعد رَحِيم کا نزول فرقہ معتزلہ کے رد کے لئے ہوا ہے، یہ ہے تفسیر روح المعانی۔

## تلاوتِ قرآنِ پاک کے آداب

قرآنِ پاک کی تلاوت کے چار فوائد ہو گئے۔ اب قرآنِ پاک کی تلاوت کے تین آداب ہیں:

نمبر ۱: اللہ تعالیٰ کے کلام کی تلاوتِ محبت سے کرے، کیونکہ رب العالمین، سارے جہانوں کو پالنے والے کا کلام ہے اور پالنے والے سے محبت ہوتی ہے۔ اماں ابا سے کیوں محبت ہوتی ہے کیونکہ انہوں نے پالا ہے۔ اب اگر کوئی کہے کہ ہمیں تو ماں باپ نے پالا ہے نہ عز باللہ اللہ تعالیٰ نے تو نہیں پالا، تو ماں باپ نے بچوں کو کھا بھی لیا ہے، جب قحط پڑا اور غلہ ختم ہو گیا تو ماں باپ بچوں کا گوشت کھا گئے۔ تو ان کا یہ پالنا اللہ کے پالنے سے ہے۔ جیسے اللہ سورج نکالتا ہے، سورج سے غلہ کو پکاتا ہے، اگر سورج نہ نکلے، غلہ نہ ہو تو جتنے دولت مند ہیں کیا نوٹ کھا سکتے ہیں؟ نوٹ کھا کر کیا کوئی زندہ رہے گا؟ لہذا اللہ کا کلام محبت سے پڑھو۔

نمبر ۲: عظمت سے پڑھو، کیونکہ بہت بڑے حکم الحاکمین کا کلام ہے۔

نمبر ۳: اس دھیان سے پڑھو کہ اللہ پاک نے ہمیں اس کو پڑھنے کا حکم دیا ہے۔

اچھا، یہ جو آج کا بیان ہے اس کی کیسٹ سب مدارس والوں کو لے لینی چاہئے، کیونکہ اس موضوع پر اتنا مفصل بیان جتنا یہاں زنجیرا میں ہوا ہے مجھے یاد نہیں پڑتا کہ اتنے جوش و خروش کے ساتھ اتنا زبردست بیان کہیں اور ہوا ہو، اللہ تعالیٰ قبول فرمائیں، آمین۔

وَآخِرُ دُعَّوَا نَا أَنَّ الْحَمْدُ لِلَّهِ رَبِّ الْعَالَمِينَ

# لطف سر دینے میں ہے جاں باز کو

لطف سر دینے میں ہے جاں باز کو  
 کب ہوں اس کی ہے حسیدہ ساز کو  
 سینکڑوں عنم ہیں زمانہ ساز کو  
 اک ترا عنم ہے ترے نا ساز کو  
 عشق تو انحصار کو پہنچ گا کب  
 ایک مدت ہو گئی آعناس ز کو  
 درد دل جو اور بھی افسوس کرے  
 ڈھونڈتا ہوں ایسے حضراہ ساز کو  
 تیری خاموشی لیے ہے فکرِ دوست  
 کون سمجھے گا ترے اس راز کو

تیر کھانے کا فرہ پا کر کے عشق  
 ڈھونڈتا پھرتا ہے تیر انداز کو  
 عشق تو رکھ دے مرے دل میں قدم  
 چوم لوں میں تیرے پاتے ناز کو  
 خاک پہنچے اڑ کے تا عرش بیس  
 پچھے نہ پوچھو عشق کی پرواز کو  
 آہ جس میں ذوقِ جاں بازی نہ ہو  
 چھوڑ نہستہ ایسے ہر دل باز کو